

የመጀመሪያ ቀን

የፊልጵስፎስ መልእክት መግቢያ

ወንጌላዊ ተገኘወርቅ ከነበረበት ስፍራ ወደ ሌላ አካባቢ ሄዶ ወንጌልን እንዲሰብክ ተልኮ ነበር። በዚሁ ስፍራ ለ10 ዓመታት ሲያገለግል እግዚአብሔር በሚገባ ባረከው። ከ20 የሚበዙ አብያተ ክርስቲያናት ተመሠረቱ። ይሁንና፡ ብዙም ጎልቶ ሳይታይ የቆየው ተቃውሞ ይበልጥ እየተጠናከረ መጣ። አንድ ቀን ተገኘወርቅ በነበረበት ከተማ ውስጥ የሚገኝ አንድ ሱቅ ተዘረፈ። በዚህም ጊዜ ጠላቶቹ ተገኘወርቅ ዝርፊያውን ሲፈጽሙ መመልከታቸውን ተናገሩ። በመሆኑም፡ ተገኘወርቅ በፖሊስ ተይዞ ፍርድ ቤት ከቀረበ በኋላ የ5 ዓመታት እስራት ተፈረደበት። ተገኘወርቅ ራሱን በወጎኒ ቤት ውስጥ ሲያገኘው ደነገጠ። ንጹሕ ሆኖ ሳለ እግዚአብሔር እንዴት እንዲህ ዓይነት ሁኔታ እንዲደርስበት ፈቀደ? አገልግሎቱስ እንዴት ይሆናል? «እግዚአብሔርን ለማገልገሉ የማገኘው ወርታ ይኼ ከሆነ፡ ማገልገሉ ተገቢ አይደለም» ሲል አሰበ። በምሬት ተሞልቶ በእግዚአብሔር ላይ ተቆጣ።

ብዙነሽ በቤተ ክርስቲያኒቱ ውስጥ በዋናነት ከሚታወቁ ሴቶች አንዱ ነበረች። ይህች እጎት የጸሎት ቡድኖችንና የሴቶች የመጽሐፍ ቅዱስ ጥናቶችን በታማኝነት ትመራ ነበር። አንድ ቀን ባሏና ልጆቿ ዘመድ ለመጠየቅ በአውቶቡስ ተሳፍረው ይጓዙ ነበር። በዚህ ጊዜ አውቶቡስ ተገልብጦ ገደል ውስጥ በመግባቱ ባሏና ልጆቿ ሞቱ። ብዙነሽ ጥልቅ ኃዘን ደረሰባት። ባለቤቷ የሚያመጣው ገቢ ከቆመ በኋላ እንዴት ልትኖር እንደምትችል ሊገባት አልቻለም። ምንም እንኳን ጥያቄዎች አእምሮዋን ቢያጨናንቁና እግዚአብሔር እንዲህ ዓይነቱ አሳዛኝ ሁኔታ እንዲከሰት እንዴት ሊፈቅድ እንደቻለ ባትረዳም፡ እግዚአብሔር ሁኔታዎችን በመቆጣጠር ላይ እንደሆነና ምንም ዓይነት ክፉ ነገር እንዲከሰት እንደማይፈቅድ ታውቅ ነበር። ስለሆነም፡ ምንም እንኳን ልቧ በኃዘን ቢቆስልም፡ እግዚአብሔርን በደስታ ከማገልገል አልተቆጠበችም።

1ኛ ጥያቄ፡- ሀ) የብዙነሽ አመለካከት ከተገኘወርቅ የሚለየው እንዴት ነው? ለገጠሟቸው ሁኔታዎች የተለያዩ ምላሾችን የሰጡት ለምንድን ነው? ከሁለቱ እግዚአብሔርን ይበልጥ ደስ የሚያሰኘው የትኛው ምላሽ ነው? ለ) ፊልጵስዩስ 1:12-19፤ 4:4 አንብብ። ጳውሎስ ለደረሰበት እሥራት ምን ዓይነት አመለካከት ነበረው? ጳውሎስ ክርስቲያኖች በሁሉም ሁኔታዎች ውስጥ ምን እንዲያደርጉ አዘዘ? ሐ) በሕይወታችን ውስጥ ነገሮች እንደምንጠበቃቸው በማይሆኑበት ጊዜ የብዙነሽን ዓይነት ምላሽ ለመስጠት እንችላለን ዘንድ ስለ እግዚአብሔር ልናስታውሳቸው የሚገቡ አንዳንድ ነገሮች ምን ምንድን ናቸው?

ጳውሎስ በኢየሩሳሌም ለሚገኙ መሪዎች ለመታዘዝ ሲል ወደ ቤተ መቅደስ ተጉዞ መሥዋዕት አቀረበ። አይሁዶች ተግባሩን በተሳሳተ መንገድ በመረዳታቸው ሊገድሉት ሞከሩ። ይሁንና፣ የሮም ወታደሮች ጳውሎስን አሠሩት። ጳውሎስ ወንጌሉን ይዞ ወደ ሮምና ከዚያም ወደ ስፔይን የመሄድ ዕቅድ ነበረው። ጳውሎስ ይህ እግዚአብሔር የፈቀደለት ተግባር እንደሆነ ያስብ ነበር። እግዚአብሔር ግን የተለየ ዕቅድ ነበረው። እግዚአብሔር እጅግ የላቀ የወንጌል ሰባኪነት ስጦታ ያለው አገልጋዩ ከቦታ ቦታ ተዘዋውሮ እንዳይሠራ እስር ቤት ውስጥ የሚያጉረው ለምን ይሆን? ከኢየሩሳሌም እግዚአብሔር ለከተማይቱ ትመስክርልኛለህ እንዳለው ሁሉ ወደ ሮም ሄደ። ነገር ግን ጳውሎስ ጉዳዩን ከፍርድ ችሎት ፊት ለማቅረብ ለሁለት ዓመታት ያህል መጠበቅ ነበረበት። ይህም ወንጌሉን ወደ ስፔይን የማድረስ ዕቅዱን አንተተበት። እግዚአብሔር ከብዙ ዓመታት በፊት ጴጥሮስን እንዳዳነው ለምን ጳውሎስን ከእስራት ነፃ አላወጣውም? (የሐዋ. 12)

ለጳውሎስ እንደ ተገኘወርቅ በመራርነት መሞላቱ ቀላል ነበር። ጳውሎስ ግን እግዚአብሔር በሚያስቀምጠው ስፍራ ሁሉ ደስ ሊሰኝ እንደሚችል ተናግሯል። በነጻነትም ሆነ በእሥራት ጊዜ በጌታ ደስ ይለዋል። ይህንን ሊያደርግ የቻለው እንዴት ነበር? ቀዳሚው ምክንያት ጳውሎስ እግዚአብሔርን ማወቁ ነው። እግዚአብሔር ሁኔታዎችን እንደሚቆጣጠርና በእሥር ቤት ውስጥ መገኘቱ በአጋጣሚ የተከሠተ ጉዳይ እንዳልሆነ ተገንዝቦ በእሥር። እግዚአብሔር ልጆቹን ስለሚወድ የዕቅዱ አካል ያልሆነና ለልጆቹ መልካም ያልሆነ ነገር እንዲፈጸም የሚያደርግ አለመሆኑን ያውቅ ነበር። ስለሆነም፣ ጳውሎስ በመከራ፣ በሥቃይ፣ በስደትና ግራ በመጋባት መካከል ሆኖ ደስ ሊሰኝ ችሏል።

ጳውሎስ የፊልጵስዩስ፣ የኤፌሶን፣ የፋላስዶስና የፊልሞና መልእክቶችን የጻፈው በእስር ቤት (ምናልባትም ሮም) ውስጥ ሆኖ ነበር። ጳውሎስ ለመራርነት ራሱን አሳልፎ ባለመስጠቱ እግዚአብሔር በእሥር ቤት ውስጥ በነበረበት ጊዜ እጅግ አስፈላጊዎቹን መልእክቶች እንዲጽፍ አድርጎ ሊጠቀምበት ችሏል። ስለሆነም፣ ይህ የእሥራት ጊዜ በጳውሎስ ሕይወት ውስጥ የባከነ ጊዜ አልነበረም። ጳውሎስ ወንጌሉን በይፋ ለመስበክ ያልቻለባቸው ሁለቱ ዓመታት በመልእክቶቹ አማካኝነት ለሁለት ሺህ ዓመታት እንዲሰብክ ያሚያስችሉት መሆናቸውን አልተገነዘበም ነበር። የፊልጵስዩስ መልእክት በጳውሎስ ደስተኝነት ላይ ያተኩራል። «ደስታ»

የሚለው ቃል በዚህ መልእክት ውስጥ ለ16 ጊዜያት ያህል የተጠቀሰ ሲሆን፤ ጳውሎስ ለአማኞች ለማስተማር ከፈለጋቸው ወሳኝ እውነቶች አንዱ ነበር።

2ኛ ጥያቄ፡- ፊልጵስፎስ 1:1ን አንብብ። የመጽሐፉ ደራሲ ማን ነው? መጽሐፉ የተጻፈው ለማን ነው?

3ኛ ጥያቄ፡- ስለ ፊልጵስፎስ በመጽሐፍ ቅዱስ መዝገበ ቃላት ውስጥ የተጻፈውን አንብብ። ስለ ደራሲው፤ ስለ ከተማይቱ፤ ስለ ቤተ ክርስቲያኒቱና ስለ መልእክቱ ዓላማ የተገለጸውን አሳብ ጠቅለል አድርገህ ጻፍ።

የፊልጵስፎስ መልእክት ደራሲ

ጳውሎስ ይህንን መልእክት ለፊልጵስፎስ ሰዎች ያቀረበው ራሱንና የአገልግሎት ተባባሪው የነበረውን ጢምቴዎስን በማስተዋወቅ ነው። መልእክቱን የጻፈው ጢምቴዎስ ነበር። ነገር ግን ጢምቴዎስ ከጳውሎስ ጋር አብሮ ስለነበረና መጀመሪያ ወንጌሉን ለፊልጵስፎስ ሰዎች ከጳውሎስ ጋር አብሮ ስላደረሰ፤ ጳውሎስ ሰላምታውን ሊያካትትለት ፈለገ።

ጳውሎስ በሌሎች መልእክቶቹ ውስጥ ከሚያሳየው ሁኔታ በተለየ መልኩ ሐዋርያነቱን አለመግለጹ አስገራሚ ነው። ጳውሎስ በዚህ መልእክት ውስጥ ራሱን «ባሪያ» ሲል ያስተዋውቃል። ይህ የባሪኩ ቃል ትክክለኛ ትርጉም ነው። አንድ አገልጋይ ለማን እንደሚያገለግል የመምረጥ መብት አለው። ባሪያ ግን ይኼ መብት የለውም። በእስራኤል ሁለት ዓይነት ባሪያዎች ነበሩ። ለአንድ ሰው ተሽጠው ሕጋዊ ንብረት የሆኑ ባሮች ነበሩ። በገዛ ፈቃዳቸው ባሮች የሚሆኑም ነበሩ። ለምሳሌ ያህል አንድ ሰው የተበደረውን ገንዘብ ለመክፈል ባለመቻሉ ለ10 ዓመታት ባርነት ቢሸጥ፤ እንዲህ ዓይነቱ ሰው ጌታው የሚያዘውን ሁሉ የመፈጸም ግዴታ ይወድቅበታል። ከ10 ዓመታት አገልግሎት በኋላ ግን ነፃ ይወጣል። ከ10 ዓመታት በኋላ ግን ሰውየው ጌታውን በመውደዱ ምክንያት በባርነቱ ለመቀጠል ቢፈልግ፤ ምርጫው የራሱ ይሆናል። በዚህም ጊዜ ጆሮውን ይበሳና ከፍቅሩ የተነሣ ለቀረው ዘመኑ ሁሉ ጌታውን ሲያገለግል ይኖራል (ዘጸ. 21:4-6)። በጳውሎስ አእምሮ ውስጥ የነበረው ይኸው ሁለተኛው ዓይነት ባርነት ሳይሆን አይቀርም። ጳውሎስ ክርስቶስን እጅግ በመውደዱ ምክንያት በገዛ ፈቃዱ ባሪያው ለመሆንና ለተቀረው ዘመኑ ሁሉ እርሱን ለማገልገል ፈቀደ (1ኛ ቆሮ. 6:20 አንብብ)። ጳውሎስ እንደ ኢየሱስ ክርስቶስ ባሪያ፤ ሕይወቱን ሙሉ በሙሉ ለክርስቶስ ፈቃድ አስገዝቷል። ስለሆነም፤ ለሚሄድበት፤ ለሚያደርገውና በአጠቃላይም በሕይወቱ ውስጥ ለሚያከናውነው ተግባር የራሱ ፈቃድ አልነበረውም። ምንም እንኳን ይኼ ሥቃይንና እስራትን የሚጨምር ቢሆንም፤ ጳውሎስ ጌታው ኢየሱስ ክርስቶስ የፈለገውን ብቻ ነበር የሚቀበለው።

4ኛ ጥያቄ፡- ሀ) በአገልጋይና ባሪያ መካከል ያለው የአመለካከት ልዩነት ምንድን ነው? ለ) ለክርስቲያኖች በክርስቶስ መዋጀታችንን ማስታወሱ ለምን ይጠቅማል? ሐ) ክርስቲያኖች የክርስቶስ ባሪያዎች መሆናችንን ብናስታውስ፤ አመለካከታችንና ተግባራችን እንዴት ይለወጣል? መ) እየተመላለሰህ ያለኸው እንደ ክርስቶስ ባሪያ ነውን? ክርስቶስ በሕይወትህ ውስጥ ሙሉ ተቆጣጣሪነት እንዳይኖረው የምትከለከልባቸውን ክፍሎች መንፈስ ቅዱስ እንዲያሳይህ በጸሎት ጠይቅ።

ኃጢአትህን ተናዘዝና ይህንን የሕይወትህን ክፍል ዛሬውኑ ለክርስቶስ አላልፈህ ስጥ።

ጳውሎስ የጻፈው ለማን ነበር?

5ኛ ጥያቄ፡- ሀ) ጳውሎስ ይህንን መልእክት የጻፈው ለማን ነበር? ለ) የሐዋ. 16፡6-40 አንብብ። የፊልጵስዩስ ቤተ ክርስቲያን እንዴት እንደተመሠረተችና በዚያ ስፍራ በጳውሎስ ላይ ስለደረሰው ሁኔታ ጠቅለል ያለ አሳብ ጻፍ።

ጳውሎስ በመግቢያው ውስጥ፡ «በፊልጵስዩስ ለሚኖሩ ከኤጲስ ቆጶሳትና ከዲያቆናት ጋር በክርስቶስ ኢየሱስ ላሉት ቅዱሳት ሁሉ» ሲል የመልእክቱን ተቀባዮች ይጠቅሳል። ጳውሎስ መልእክቱን የጻፈው በፊልጵስዩስ ቤተ ክርስቲያን ውስጥ ለነበሩት ሁለት ቡድኖች ነበር። ከእነዚህም የመጀመሪያዎቹ የቤተ ክርስቲያን ምእመናን ነበሩ። ጳውሎስ እነዚህን ወገኖች «ቅዱሳን»፣ ማለትም በክርስቶስ ከማያምኑ ሰዎች በኢየሱስ ክርስቶስ አማካኝነት የተለዩ ብሎ ይጠራቸዋል። ሁለተኞቹ ቡድኖች የፊልጵስዩስ ቤተ ክርስቲያን መሪዎች ናቸው። ጳውሎስ መልእክቱን ለመሪዎች መላኩን የጠቀሰበት ብቸኛው ስፍራ ይኼ ነው። ጳውሎስ ስለ መሪዎች ያነሣው አሳብ በጥንቷ ቤተ ክርስቲያን ውስጥ የነበሩትን ሁለት ዓይነት ዐበይት መሪዎች ያመለክታል። በመጀመሪያ፡ ኤጲስ ቆጶሳት ነበሩ። አዲስ ኪዳንን በጥንቃቄ ስናጠና ዐበይት የቤተ ክርስቲያን መሪዎች ሽማግሌዎችና ኤጲስ ቆጶሳት ይባሉ እንደነበረ እንረዳለን። በግሪክ ባሕል፡ ኤጲስ ቆጶስ የሃይማኖታዊ ወይም የፖለቲካዊ ድርጅት መሪ ነበር። ጳውሎስ በዚህ ስፍራ ቃሉን የጠቀሰው የቤተ ክርስቲያንን መሪዎች ለማመልከት ነው። በሌሎች ስፍራዎች፡ ይህ ቃል «ሽማግሌዎች» የሚል ፍች ተሰጥቶታል (የሐዋ. 14፡23፤ 1ኛ ጢሞ. 5፡17)። ሁለቱም ተመሳሳይ ዓይነት መሪዎች ናቸው። በአዲስ ኪዳን ቤተ ክርስቲያን ውስጥ፡ ከአጥቢያ ቤተ ክርስቲያን ሽማግሌዎች ያለፈ የአመራር ደረጃ አልነበረም (ከሐዋርያት በስተቀር)። ክልላዊ ወይም ብሔራዊ የቤተ እምነት መሪዎች አልነበሩም። እነዚህ የአመራር ደረጃዎች የተመሠረቱት በኋላ ነው። አዲስ ኪዳን ቤተ ክርስቲያንን በሥልጣን ማስተዳደሩ የተዋረዳዊ መሪዎች ሳይሆን የአጥቢያ ቤተ ክርስቲያን መሪዎች ኃላፊነት እንደሆነ ያስረዳል። አጥቢያዊ መሪዎች የአጥቢያ ቤተ ክርስቲያን ምእመናንን የመምራት፣ የመጠበቅና የማስተማር ኃላፊነት ተጥሎባቸዋል።

ሁለተኛ፡ «ዲያቆናት» ነበሩ። በኮሚኒዝም ዘመን የወጣት ቡድኖችን አባላት ዲያቆናት እያሉ መጥራት የተለመደ ነበር። መጽሐፍ ቅዱስ ግን ይህንን ቃል የሚጠቀመው የተወሰነ የመሪነት ዓይነትን ለማመልከት ነው። በግሪክ ቋንቋ፡ ቃሉ «የሚያገለግል» የሚል ፍች አለው። እንዲህ ዓይነት መሪዎች የተመሠረቱት በሐዋርያት ሥራ 6፡1-6 ነው። እነዚህ ወገኖች ኤጲስ ቆጶሳት በጸሎት፣ በማስተማርና ቤተ ክርስቲያንን በመምራቱ አገልግሎት ላይ ያተኩሩ ዘንድ በማገዝ ድሆችን እንደ መንከባከብ ያሉትን ተግባራት ያከናውኑ ነበር። በአዲስ ኪዳን ቤተ ክርስቲያን፡ ዲያቆናት መባ መሰብሰብ ብቻ ሳይሆን ጠቃሚ አገልግሎቶችን ያካሂዱ ነበር።

6ኛ ጥያቄ፡- ሀ) እነዚህ ሁለት የአመራር ደረጃዎች በቤተ ክርስቲያን ውስጥ አሉ?
ለ) ከሆነ፤ በእያንዳንዱ የመሪነት ኃላፊነት ላይ የሚገኙ ሰዎች የሚያከናውኗቸው
ተግባራት ምን ምንድን ናቸው? ሐ) እነዚህ መሪዎች የአገልግሎት ደረጃዎቹ በአዲስ
ኪዳን ውስጥ ካገለገሉበት ሁኔታ ጋር የሚነጻጸሩት እንዴት ነው?

ጳውሎስ መጀመሪያ ወንጌሉን ወደ ፊልጵስቶስ ያደረሰው በ49 ወይም
በ50 ዓ.ም በሁለተኛው የወንጌል መልእክተኝነት ጉዞው ነበር። በአውሮፓ
ወንጌልን ለመጀመሪያ ጊዜ የሰበከው በዚህች ከተማ ነበር። የፊልጵስቶስ
ከተማ ጳውሎስ ከመርከብ ከወረደበት ሰፍራ 15 ኪሎ ሜትሮች ያህል ርቃ
ትገኝ ነበር። ፊልጵስቶስ በሮም የመቄዶንያ ግዛት ውስጥ ከሚገኙት
አውራጃዎች ትልቋ ነበረች። ጥድፍያ በበዛበት የንግድ መንገድ ላይ ከመገኘቷ
የተነሣ የፊልጵስቶስ ከተማ ለአካባቢዋ አገሮች ዐቢይ የገበያ ማዕከል ነበረች።
የዚህች ከተማ ነዋሪዎች በአብዛኛው የሮም ዜግነት ያላቸው፤ የሮማውያንን
የአለባበስ ስልት የሚከተሉና የሮም ቋንቋ የሆነውን ላቲን የሚናገሩ ነበሩ።
ከተማይቱ ከሮም ሹመት ውጭ ራሷን የማስተዳደር መብት ነበራት።
በከተማይቱ ውስጥ ጥቂት አይሁዶች ብቻ ስለነበሩ፤ ጳውሎስ የሰብከት
ተግባሩን የሚያከናውንበትን ምክራብ ሊያገኝ አልቻለም። ይህ ሕዝቡ
ለአይሁዶች የነበረውን ጥላቻ የሚያመለክት ሊሆን ይችላል።

ወንጌሉ ወደ መቄዶንያና ወደ ፊልጵስቶስ የመጣው በጳውሎስ ዕቅድ
ሳይሆን በእግዚአብሔር ጣልቃ ገብነት ነበር። ጳውሎስ በሁለተኛው የወንጌል
መልእክተኝነት ጉዞው ወንጌል ያደረሰባቸውን የትንሹ እስያ አካባቢዎች
ለማካለል ሞክሮ ነበር። ነገር ግን መንፈስ ቅዱስ ከመንገድ ላይ አስቆመው።
በመጨረሻም፤ ጳውሎስ በትንሹ እስያ ምዕራባዊ ሜፍ ወደምትገኘው
ጢሮኦዳ (የዛሬዋ ቱርክ) ደረሰ። ጳውሎስ ወዴት እንደሚሄድ አያውቅም
ነበር። ከዚያ በኋላ ግን እግዚአብሔር ለፊልጵስቶስ ራእይ አሳየው። በራእዩ
ውስጥ ጳውሎስን አንድ ሰው ወደ መቄዶንያ አልፎ እንዲረዳው
ይጠይቀዋል። (ከመጽሐፉ በስተጀርባ ካለው ካርታ ፊልጵስቶስን ተመልከት።)
በ50 ዓ.ም አካባቢ ጳውሎስ ለመጀመሪያ ጊዜ ወደ አውሮፓ አደረሰው።
ወዲያውም ክርስትና በአውሮፓ ታላቅ ሃይማኖት ሆነ። ጳውሎስ በዋና ዋና
ከተሞች ውስጥ በመስበኩ ላይ ስለሚያተኩር ነበር ወደ ፊልጵስቶስ ከተማ
የተጓዘው። በዚያ ሰፍራ ምክራብ ስላልነበረ፤ ጳውሎስ ከወንዙ አካባቢ
ለተሰበሰቡት አይሁዶች ወንጌሉን በመስበክ አገልግሎቱን ጀመረ። በዚያም
ሊድያ የተባለች ቤት የመጀመሪያዋ አማኝ ሆነች። ከአፍታ በኋላ አነስተኛ
ቤተ ክርስቲያን ተመሠረተች። በስይጣን ኃይል ወደፊት ምን እንደሚከሰት
እየጠነቀለች ለጌቶቿ ገንዘብ ከምትሰበስብ ባሪያ ላይ አጋንንትን ባስወጡ ጊዜ
ግን ጳውሎስና ሌላስ ወደ ወጎኒ ቤት ተወረወሩ። በወጎኒ ቤቱ ውስጥ
ድብደባ ተፈጸመባቸው። ይሁንና ጳውሎስና ሌላስ ለእግዚአብሔር የምስጋና
መዝሙር እየዘመሩ በደስታ ያመልኩ ነበር። ምስክርነታቸውም የወጎኒ ቤቱን
ጠባቂ ቤተሰቦች ወደ ክርስቶስ አፈለሱ።

የፊልጵስቶስ ቤተ ክርስቲያን ምን ያህል ሰፊ እንደነበረች አናውቅም።
ምእመናኛ ሙሉ በሙሉ ማለት ይቻላል አሕዛብ ነበሩ። ጳውሎስ
በፊልጵስቶስ ብዙ ሊቆይ ባለመቻሉ ወደ ተሰሎንቄ ተጓዘ። ነገር ግን ጳውሎስ

ከፊልጵስዩስ ቤተ ክርስቲያን ጋር የጠበቀ ግንኙነት ስለነበረው ፊልጵስዩስ ለእርሱ ተወዳጅ ቤተ ክርስቲያን ነበረች። ይህች ቤተ ክርስቲያን የጳውሎስን አገልግሎት ትደግፍ ነበር (2ኛ ቆሮ. 11:9፤ ፊልጵ. 4:15)። እንዲያውም ጳውሎስ ይህን መልእክት ከጻፈባቸው ምክንያቶች አንዱ ለስጦታቸው ማመስገን ነበር።

ጳውሎስ በሦስተኛው የወንጌል መልእክተኝነት ጉዞው የፊልጵስዩስን ቤተ ክርስቲያን ሁለት ጊዜ ጎብኝቷል።

ጳውሎስ የፊልጵስዩስን መልእክት የጻፈበት ዘመንና ስፍራ

ጳውሎስ «የእሥር ቤት መልእክቶችን (ፊልጵስዩስን ጨምሮ) ከእሥር ቤት ውስጥ ሆኖ እንደ ጻፋቸው ከኤፌሶን ጥናት ተመልክተናል።» ምሁራን ጳውሎስ ፊልጵስዩስን በጻፈበት ወቅት የት ቦታ ታሥሮ እንደነበረ የሚያስረዱ ሦስት አሳቦችን ያቀርባሉ። ጥቂት ምሁራን ቂሣሪያ ሊሆን እንደሚችል ይናገራሉ። ይኼ አሳብ ግን ብዙ ድጋፍ የለውም። ሌሎች ኤፌሶን ነበር ይላሉ። የፊልጵስዩስን መልእክት ቀረብ ብለን በምናጠናበት ጊዜ፣ ስለ ጳውሎስ መታሠርና የአፍሮዲጡ መታመም የተገለጹት አሳቦች በእሥር ቤቱና በፊልጵስዩስ መካከል ከአምስት እስከ ስድስት ጉዞዎች መደረጋቸውን እንደሚያመለክቱ እንረዳለን። ጳውሎስ በሮም ታሥሮ ከነበረ፣ ከ1500 ኪሎ ሜትሮች የሚበልጠውን ርቀት ለመሸፈን ቢያንስ አንድ ወር ይፈጃል። ኤፌሶን ግን 250 ኪሎ ሜትሮች ርቃ ስለምትገኝ በቀላሉ መመላለስ ይቻላል። ነገር ግን ጳውሎስ በኤፌሶን አስቸጋሪ ጊዜያትን እንዳሳለፈ ቢጠቅስም (2ኛ ቆሮ. 1:8-11)፣ በኤፌሶን መታሠሩን በቀጥተኛ አገላለጽ ስለማይናገር ይህንን አማራጭ ውድቅ የሚያደርጉ ምሁራን አሉ።

አብዛኞቹ ምሁራን የሚስማሙት ጳውሎስ ይህንን መልእክት የጻፈው ከሮም እሥር ቤት ነው በሚለው አሳብ ላይ ነው። የፊልጵስዩስ መልእክት ብዙ ሰዎች ከሮም ወደ ፊልጵስዩስ፣ ከፊልጵስዩስ ወደ ሮም ይመላለሱ እንደነበረ ያመለክታል። ይህ የሆነው ምናልባት ለሁለት ዓመታት ሳይሆን አይቀርም። ጳውሎስም በቅርቡ ከእሥር ቤት ለመውጣት ተስፋ እያደረገ ነበር (ፊልጵ. 2:23-24)። ይህም መልእክቱ ጳውሎስ ከመጀመሪያው እሥራቱ ሊፈታ በተቃረበበት ጊዜ ምናልባትም በ61 ዓ.ም አካባቢ እንደ ተጻፈ ያሳያል።

የፊልጵስዩስ መልእክት ዓላማ

1. የፊልጵስዩስ ቤተ ክርስቲያን በአፍሮዲጡ መታመም ላይ የነበራትን ስጋት አስመልክቶ መረጃ መስጠት። የጳውሎስ ደብዳቤ የመጣው በሮምና ፊልጵስዩስ መካከል ተከታታይ መልእክቶች ከተላለፉ በኋላ ነበር። በፊልጵስዩስ የነበሩ ክርስቲያኖች ስለ ጳውሎስ መታሠር በሰሙ ጊዜ፣ ሁኔታውን ይከታተሉ ዘንድ አፍሮዲጡን ወደ እርሱ ላኩት። መጠነኛ ገንዘብም ሰደዱለት (ፊልጵ. 4:10-18)። አፍሮዲጡ የጳውሎስን የተጎሳቆለ አኗኗር ከተመለከተ በኋላ ተጨማሪ ገንዘብ ይልኩለት ዘንድ መልእክተኛ ላከ (ፊልጵ. 2:25፣30)። ከዚያም አፍሮዲጡ ለሞት እስከሚያስጋ ድረስ በጣም ታመመ። የፊልጵስዩስም ቤተ ክርስቲያን የመታመሙን ዜና በሰማች ጊዜ በጣም ሰጋች (ፊልጵ. 2:26-27፣ 30)። አፍሮዲጡም የፊልጵስዩስ ሰዎች

በእርሱ መታመም መስጋታቸውን ሰዎች ተጨነቀ (ፊልጵ. 2:26)። እግዚአብሔር አፍሮዲጡን ፈወሰው። ጳውሎስም የፊልጵስዩስን ሰዎች ጭንቀት ለማርገብ ሲል ደብዳቤ አስይዞ ወደ ፊልጵስዩስ ሊመልሰው ወሰነ። ጳውሎስ አጋጣሚውን በመጠቀም ላበረከቱለት የገንዘብ ድጋፍ ምስጋናውን ለማቅረብና ስለ መታሰሩ እንዳይጨነቁ ሊያሳስባቸው ፈለገ። ከዚህም በላይ፡ ለማቅረብና ስለ መታሰሩ እንዳይጨነቁ ሊያሳስባቸው ፈለገ። ከዚህም በላይ፡ ጳውሎስ ይጎበኛቸው ዘንድ ጢዋቱዎስን እንደሚልክና ፈጥኖ ከተፈታም መጥቶ እንደሚጎበኛቸው ገልጾአል።

2. ጳውሎስን የሚቃወሙ፡ የሐሰት ወንጌል የሚያስተምሩ ወይም በአንድነት የማይኖሩ ሰዎች የሚያስከትሉትን ክፍፍል በተመለከተ የፊልጵስዩስን ሰዎች ለማስጠንቀቅ። ጳውሎስን ያሳስቡ ሦስት ቡድኖች የነበሩ ይመስላል።

በመጀመሪያ፡ በሮም ምናልባትም በመቄዶንያ ጳውሎስን የማትወድ ቤተ ክርስቲያን አካል የሆኑ ቡድኖች የነበሩ ይመስላል። እነዚህ ቡድኖች የጳውሎስን መታሠር በተመለከቱ ጊዜ በሌሎች አብያተ ክርስቲያናት ላይ ተጽዕኖአቸውን ለማጠናከር ተስፋ አደረጉ። በጳውሎስ ላይ ተጨማሪ ስደት ለማምጣት የሚያስችል ስብከትም ያቀርቡ ነበር። ጳውሎስ ግን ከእነርሱ ጋር ግብግብ ሊገጥም አልፈለገም። ወንጌል በመስበካቸው ግን ደስ ተሰኘ (ፊልጵ. 1:16-18)። ለጳውሎስ ዋናው ነገር የእርሱ መታሠር ወይም የዝናው መጉደፍ ሳይሆን የወንጌሉ መስበክ ነበር።

ሁለተኛ፡ አንዳንድ ሐሰተኛ አስተማሪዎች የሐሰት ወንጌል እያስተማሯቸው ነበር። ይህም ለገላትያ ሰዎች ከቀረበው ትምህርት ጋር የሚመሳሰል ነበር። እነዚህ ሰዎች አሕዛብ በክርስቶስ ከማመናቸው በተጨማሪ መገረዝ እንዳለባቸው የሚያስገድዱ አይሁዶች ሳይሆኑ እይቀሩም። ጳውሎስ እነዚህን አስተማሪዎች «ከፉ ሠራተኞች» (ፊልጵ. 3:2) እና «የመስቀሉ ጠላቶች» (ፊልጵ. 3:18) ይላቸዋል። ጳውሎስ የፊልጵስዩስ ክርስቲያኖች ይህንን የሐሰት ትምህርት እንዳይቀበሉ ያስጠነቅቃቸዋል።

ሦስተኛ፡ በቤተ ክርስቲያን ውስጥ ክፍፍል ተፈጥሮ ነበር። ይህም ክፍፍል የተከሠተው በሁለት ሴቶች ምክንያት ሳይሆን አይቀርም (ፊልጵ. 4:2)። ክፍፍሉ የተከሠተው በሃይማኖታዊ አስተምህሮ ምክንያት ሳይሆን በራስ ወዳድነት ሳቢያ ነበር (ፊልጵ. 1:27፤ 2:2-4፤ 14)። እናም ጳውሎስ አንድነትን እንዲመሠርቱ ይለምናቸዋል። ወንጌሉ የምናምንበት ብቻ ሳይሆን እውነትነቱን በሚያሳይ መልኩ የምንኖርበትም ነው። ፍቅርና እውነት የወንጌሉ ቁልፍ መረጃዎች ናቸው። ጳውሎስ ይህንን የራስ ወዳድነት አመለካከት ለመመከት በአዲስ ኪዳን ውስጥ ከታወቁት መዝሙሮች አንዱን ይጠቅሳል። በፊልጵስዩስ 2:6-11 ጳውሎስ ክርስቶስ ራስን የማዋረድና የራስን መብቶች በመሥዋዕትነት ለሌሎች ከመስጠት የሚመጣ ክብር ምሳሌ መሆኑን ያብራራል። ጳውሎስ በዚህ መዝሙር ውስጥ ስለ ክርስቶስ አምላክነትና ሰብአዊነት እጅግ ግልጽ የሆኑትን አሳቦች አቅርቧል።

7ኛ ጥያቄ፡- ሀ) እነዚህ ሦስት ዓይነት ክፍፍሎች በቤተ ክርስቲያናት ውስጥ ስለሚገኙበት ሁኔታ ግለጽ። ለ) አብያተ ክርስቲያናት እነዚህን ሦስት ዓይነት ክፍፍሎች የሚያስተናግዱባቸውን መንገዶች የሚያሳዩትን ምሳሌዎች ጥቀስ። ሐ)

እያንዳንዱ የክፍፍል ዓይነት መጽሐፍ ቅዱሳዊ በሆነ መንገድ እንዴት ሊስተናገድ ይገባል?

3. ለአገልግሎቱ ስላበረከቱት የገንዘብ ድጋፍ የፊልጵስፎስ ክርስቲያኖችን ለማመስገን፤ እርሱ ቢታሠርም፤ ወንጌሉ አልታሠረም ነበር። እናም በስፋት እየተሰራጨ ነበር። በጳውሎስ አማካኝነት ምርጥ የሮም ወታደሮች ሳይቀር በክርስቶስ እያመኑ ነበሩ። ስለሆነም፤ በእሥራቱ ከማዘን ይልቅ አብረውት ደስ እንዲሰኙ አበረታቷቸዋል። ለክርስቶስ ሲሉ ስደትን ለመጋፈጥ በመፍቀድ ምሳሌነቱን እንዲከተሉ መከራቸዋል።

የፊልጵስፎስ መልእክት ልዩ ባሕርያት

1. በፊልጵስፎስ መልእክት ውስጥ ከብሉይ ኪዳን የተወሰደ ጥቅስ አልሰፈረበትም። ጳውሎስ ብዙውን ጊዜ ትምህርቱን በብሉይ ኪዳን ምሳሌዎች ስለሚያጠናክር፤ ይኼ ያልተለመደ ነገር ነው። ጳውሎስ ይህን ያደረገው ምናልባትም ከአንባቢዎቹ አብዛኞቹ አይሁዶች ባለመሆናቸውና ብሉይ ኪዳንን ባለመረዳታቸው ይሆናል።

2. ይህ የጳውሎስ እጅግ ግላዊ መልእክት ነው። መልእክቱ «እኔ» በሚሉና በመሳሰሉ ግላዊ ቃላት የተሞላ ነው። ይህም ከፊልጵስፎስ ቤተ ክርስቲያን ጋር የነበረውን ጥብቅ ግንኙነት የሚያሳይ ነው። ጳውሎስ በግለሰብ ደረጃ ለሚያውቁትና ለሚወዱት፤ እርሱም ለሚወዳቸው ሰዎች ነበር የሚጽፈው።

3. ይህ መልእክት የጳውሎስን ውስጣዊ ፍላጎት ያንጸባርቃል። ምንም እንኳ ታላቅ ሐዋርያና እግዚአብሔርም ብዙ አብያተ ክርስቲያናትን ለመመሥረት የተጠቀመበት ቢሆንም፤ ጳውሎስ ገና ብዙ ለማደግ እንደሚፈልግ ያስረዳል። ስለሆነም፤ ስለ ክርስቶስ ገና ብዙ ለማወቅና ኃይሉን ለመለማመድ ወደ ፊት እንደሚዘረጋ ይገልጻል። ጳውሎስ በመንፈሳዊ ሕይወቱ ለማደግ የቆረጠ ሰው በመሆኑ፤ ከመጨረሻው የብስለትና የመንፈሳዊነት ደረጃ ላይ እንደ ደረሰ አያስብም ነበር። ብዙውን ጊዜ ክርስቲያኖች ባለን የዕድገት ደረጃ እንረካለን። በመሆኑም፤ ለመማር አንጥርም። ስለ ክርስቶስ የበለጠ ለማወቅ አንሞክርም። በሕይወታችን የክርስቶስ ኃይል በበለጠ ኃይል እንዲገለጥ አንሻም። ይኼ አላዛኝና አደገኛ ነገር ነው። ምክንያቱም ወደፊት ካላደግን ወደኋላ እየሄድን ነው።

8ኛ ጥያቄ፡- ሀ) ብዙ የቤተ ክርስቲያን መሪዎች በመንፈሳዊ ሕይወታቸው ማደግ ያቆሙበትን ሁኔታ ግለጽ። ይኼ አደገኛ የሚሆነው ለምንድን ነው? ለ) ባለፈው ዓመት በእምነትህ ያደግሀበትን ሁኔታ ግለጽ።

4. ክርስቶስ ሰው በሆነ ጊዜ የተፈጸመውን ሁኔታ ጥርት አድርገው ከሚያብራሩት ክፍሎች አንዱ ፊልጵስፎስ 2፡5-11 ነው። ክርስቶስ ከድንግል ማርያም ከመወለዱ በፊት ከእግዚአብሔር ጋር እኩል ነበር። በባሕርይ፤ በመብት፤ በኃይል ከእግዚአብሔር ጋር እኩል ነበር። ጳውሎስ እንደሚለው ግን ክርስቶስ ሰው በሆነ ጊዜ “ራሱን ባዶ አደረገ»። ይህ ክርስቶስ መለኮታዊ ባሕርይን እንዳጣ አያሳይም። መለኮትነቱን ይዞ በሰብአዊነት ኖሯል። እንደኛው ቢፈተንም ኃጢአትን አልፈጸመም። የተመላለሰው

በመንፈስ ቅዱስ ኃይል ነበር። እኛም እንዲሁ ልንመላለስ ይገባል። በተራራው ላይ ክርስቶስ ከመለኮታዊ ክብሩ የተወሰነውን በማንጸባረቅ ልብሰቹና ፊቱ እንዲለወጥ አድርጓል (ማቴ. 17:1-13)። የዕብራውያን መልእክት ጸሐፊ እንደሚለው፡ ይህ ራሱን ባዶ የማድረግ ተግባር ክርስቶስ ሊቀ ካህናትን እንዲሆን አብቅቶታል (ዕብ. 2:17-18)።

የፊልጵስቱስ መልእክት መዋቅር

ብዙውን ጊዜ የጳውሎስ መልእክቶች በሁለት ዐበይት ክፍሎች ይከፈላሉ። የመጀመሪያው ክፍል ጠቃሚ አስተምህሮዎችን፤ ሁለተኛው ክፍል ደግሞ ከእግዚአብሔር ጋር ያለንን ግንኙነት በሚያንጸባርቅ መንገድ እንዴት መመላለስ እንዳለብን ያስተምራል። የፊልጵስቱስ መልእክት ግን ይህን ስልት አይከተልም። መልእክቱ የግል ደብዳቤን ይመስላል። በውስጡ የምንመለከተው የጳውሎስን ግላዊ መረጃና ወዳጆቹ እንዲያውቁ የሚፈልጋቸውን አንዳንድ ትምህርቶች ነው። በመሠረታዊነት ደረጃ፡ ጳውሎስ ስለ እሥራቱ በመናገር ይጀምርና (ፊልጵ. 1:1-26) ክርስቲያኖች የእግዚአብሔር ልጆች መሆናቸውን በሚያሳይ መልኩ መኖር እንዳለባቸው ያስተምራል (ፊልጵ. 1:27-2:18)። ከዚያም ጳውሎስ ጢሞቴዎስንና አፍሮዲጡን ስላመለኩ ይናገራል (ፊልጵ. 2:19-30)። በመጨረሻም፡ ስለ ሐሰተኛ አስተማሪዎችና እግዚአብሔርን ስለሚያስከብር አኗኗር ያስተምራል (ፊልጵ. 3:1-4:23)።

የፊልጵስቱስ መልእክት አስተዋጽኦ

1. መግቢያ (ፊልጵ. 1:1-11)
2. የግል መረጃ፡- ጳውሎስ ስለ እሥራቱ ያብራራል (ፊልጵ. 1:12-26)
3. የመጀመሪያው ትምህርት፡- ጳውሎስ ለክርስቶስ እንዴት ልንኖር እንደሚገባን ያስተምራል (ፊልጵ. 1:27-2:18)
4. የግል መረጃ፡- ጳውሎስ ስለ አፍሮዲጡ መመለስና የጢሞቴዎስ መምጣት ይናገራል (ፊልጵ. 2:19-30)
5. ሁለተኛው ትምህርት፡- ጳውሎስ ስለ ክርስቲያናዊ አኗኗር ተጨማሪ ትምህርቶችን ይሰጣል (ፊልጵ. 3:1-4:19)
 - ሀ. ጳውሎስ ስለ ሐሰተኛ አስተማሪዎች ያስጠነቅቃል (ፊልጵ. 3:1-21)
 - ለ. ጳውሎስ በአንድነት ለክርስቶስ እንዲኖሩ ያበረታታል (ፊልጵ. 4:1-9)
6. ጳውሎስ የፊልጵስቱስን ክርስቲያኖች ለስጦታቸው አመስገነ (ፊልጵ. 4:10-20)
7. ማጠቃለያ (ፊልጵ. 4:21-23)

ሁለተኛ ቀን ፊልጵስቱስ 1-2

9ኛ ጥያቄ፡- ዮሐ. 17:20-23 እና ፊልጵ. 2:1-11 አንብብ። ሀ) ክርስቶስ አልፎ በተሰጠባት ሌሊት ለደቀ መዛሙርቱ ለምን ጸለየ? ለ) ጳውሎስ የፊልጵስቱስ

ክርስቲያኖች ምን እንዲያደርጉ ለመናቸው? ሐ) የጳውሎስ ልመናና የክርስቶስ ጸሎት የሚመሳሰሉት እንዴት ነው? መ) የምታውቃቸው አብዛኞቹ አብያተ ክርስቲያናት የጳውሎስን ልመናና የክርስቶስን ጸሎት እየፈጸሙ ያሉ ይመስልሃል? ሠ) በቤተ ክርስቲያንህ ውስጥ ክፍፍል ካለ፣ የክርስቶስ ምሳሌነትና ባሕርይ ለክፍፍሉ መፍትሔ የሚሆነው እንዴት ነው?

ጳውሎስ ለፊልጵስዩስ ሰዎች በጻፈው መልእክቱ፤ ሁለት ዐበይት እውነቶችን ለማስተላለፍ ይፈልጋል። በመጀመሪያ፤ የፊልጵስዩስ አማኞች በማንኛውም ዓይነት ሁኔታ ውስጥ ቢሆኑ በክርስቶስ ደስ መስኘትን እንዲማሩ ይፈልጋል። እሥራት፣ ስደት፣ ድህነት፣ ሞትም እንኳን ቢያጋጥማቸው ደስታቸውን ማጣት አይኖርባቸውም። በሚጎዱን ነገሮች አንደስትም። አፍቃሪው አምላካችን ሁኔታዎችን በመቆጣጠር ላይ በመሆኑ ደስ ልንሰኝ እንችላለን።

ሁለተኛ፤ ጳውሎስ የፊልጵስዩስ አማኞች በቤተ ክርስቲያን ውስጥ አንድነትን ለመፍጠር እንዲጥሩ ይፈልጋል። በቤተ ክርስቲያን ውስጥ ክፍፍል የተስፋፋ ይመስላል። ከፍተኛ ግምት የሚሰጣቸው ሁለት ሴቶች ግብግብ የገጠሙ ሲሆን፣ የቤተ ክርስቲያኒቱ አባላትም በቲፎዘነት የተከተሏቸው ይመስላል። ጳውሎስ በቤተ ክርስቲያን ውስጥ ሰላም፣ አንድነትና ፍቅር እንዲኖር ይለምናቸዋል። ሰዎች የተለያዩ አቋሞችን ይዘው ሳለ እንዴት ሰላምና አንድነት ሊኖር ይችላል? ይህ ሊሆን የሚችለው የክርስቶስን ምሳሌነት በመከተል የግል አመለካከታችንን ለንተውና ሌሎችን ስናከብርን ነው። በቤተ ክርስቲያን ውስጥ ክፍፍል በሚኖርበት ጊዜ ሁሉ የችግሩ ሥር ትዕቢትና ራስ ወዳድነት ሆኖ ይገኛል። ይህ የራሳችንን መሳላት ወይም የሌሎችን አስተሳሰብ ተገቢነት ለመቀበል ካለመፈለግ የሚመነጭ ነው። ይህ ይቅር ለማለት አለመፈለግ፣ ሰዎች እኛን የሚጎዱበትን መንገድ መመርመርና ሳይቃወሙን ተቃውመውናል ብሎ ማሰብ ነው። የሐሰት ትምህርትን ከመቃወም ውጭ የሚመጣ ማንኛውም በቤተ ክርስቲያን ውስጥ የሚከሰት ክፍፍል ክርስቶስ አንድ እንሆን ዘንድ ባቀረበው ጸሎት ላይ የሚሰነዘር ስድብ ነው። በተጨማሪም፣ ይህ ጳውሎስ ለእኛ ለመሞት ሲል ሰማይን ትቶ ወደ ምድር የመጣውን የክርስቶስን ምሳሌነት እንድንከተል ያቀረበውን ልመና አለመቀበል ነው።

10ኛ ጥያቄ፡- ፊልጵስዩስ 1-2ን አንብብ። ሀ) ክርስቶስ እንደሚፈልገው እንድንኖር የሚያግዙንን የክርስትና ሕይወት እውነቶች ዘርዘር። ለ) ስለ ስደት ምን እንማራለን? ሐ) ስለ አንድነትስ?

መግቢያ (ፊልጵ. 1:1-11)

አንድ የቤተ ክርስቲያን መሪ ከሚያገለግልበት ቤተ ክርስቲያን ጸሎትና እገዛ በሚያገኝበት ጊዜ፣ ሥራው አስደሳች ይሆንለታል። ይህም በቤተ ክርስቲያኒቱና በመሪው መካከል ጠንካራ ትሥሥርን በመፍጠር እግዚአብሔርን ደስ ያስኘዋል። በጳውሎስና በፊልጵስዩስ ቤተ ክርስቲያን መካከል የተከሰተው ይኸው ነበር። እንደ ቆሮንቶስና ገላትያ ያሉት አብያተ ክርስቲያናት የጳውሎስን ሥልጣን ሲጠራጠሩ፣ የፊልጵስዩስ ቤተ ክርስቲያን ግን አጥብቃ ደግፋዋለች። ጳውሎስን ከማክበራቸውና ለአገልግሎቱ

ከመጸለያቸው በተጨማሪ፤ ጳውሎስ በሌሎች አካባቢዎች የሚያካሂደውን አገልግሎት ለመደገፍ ገንዘባቸውን ሰጥተውታል።

ይህ የፊልጵስዩስ መልእክት መግቢያ ይህንኑ በጳውሎስና በፊልጵስዩስ ቤተ ክርስቲያን መካከል የነበረውን በፍቅር ያንቆጠቆጠ ግንኙነት ያሳያል። ጳውሎስ ራሱንና ጢሞቴዎስን ካስተዋወቀና ሰላምታ ካቀረበ በኋላ፤ ቤተ ክርስቲያኒቱንና የወንጌል ተካፋይነቷን በሚያስታውስበት ጊዜ ምን ዓይነት ደስታ እንደሚሰማው ይገልጻል። የወንጌል ሸሪኮች ለመሆን መፍቀዳቸው እያደገ የመጣው የመንፈሳዊ ብስለታቸው ምልክት ነበር። ጳውሎስ ወደ ክርስቶስ አምላል ሊለውጣቸው የጀመረው እግዚአብሔር እስከ ክርስቶስ ምጽአት ድረስ ይህንኑ ተግባር እንደሚያጠናቅቅ ይናገራል። ከእነርሱ ርቆ በወኅኒ ቤት ውስጥ መቀመጡ ጳውሎስ ከእነርሱ ጋር ካለው ግንኙነት የተነሣ የተሰማውን ደስታና ፍቅር ሊቀንስበት አልቻለም።

እግዚአብሔር ለአጥቢያ ቤተ ክርስቲያን የወጠነው አማኞች በብስለት እንዲያድጉ ነው። ብስለት ከሚገለጽባቸው መንገዶች አንዱ የቤተ ክርስቲያን ከጥገኝነት ራሷን ወደ መቻል መለወጥ ነው። ይህም ቤተ ክርስቲያን መርሐ ግብረቿን ለማካሄድና ለገንዘብ ፍጆታዋ በውጭ ወንጌላውያን፣ ሚሲዮናውያን ወይም ለጋሾች ላይ ከመደገፍ ወጥታ በራሷ ገንዘብ የወንጌል ስርጭትና ድሆችን የመርዳት ተግባር የምታከናውንበት ነው። ከዚህ በኋላ ቤተ ክርስቲያን ከሌሎች ጋር በመተባበር ወንጌልን ወደ ሌሎች አካባቢዎች ልታደርስ ትችላለች። የሚያሳዝነው ብዙ አብያተ ክርስቲያናት በውጭ እገዛ ላይ ይደገፋሉ። እንዲሁም ብዙ አብያተ ክርስቲያናት በራስ ወዳድነት የራሳቸውን ፍላጎት ብቻ በማሟላት ላይ ይገኛሉ። እግዚአብሔር የሚፈልገው ግን ቤተ ክርስቲያን በፍጥነት ተጠናክሮ ወንጌልን በማስፋፋቱ ሥራ ላይ እንድትሳተፍ ነው። የሚያስገርመው የፊልጵስዩስ ቤተ ክርስቲያን ሰዎች ወንጌሉን ከሰሙ በኋላ ብዙም ሳይቆይ ወንጌሉን ለሌሎች ለማካፈል ተግተው ይሳተፉ ጀመር።

11ኛ ጥያቄ፡- ሀ) የቤተ ክርስቲያንህን ዕድገት ገምግም። ቤተ ክርስቲያንህ ከሦስቱ የዕድገት ደረጃዎች በየትኛው ላይ ነች? (ጥገኛ፣ ራሷን የቻለች፣ ወይስ ከሌሎች ጋር ተባብራ ወንጌልን የምታስራጭ?) ለ) ቤተ ክርስቲያንህ ከሌሎች አብያተ ክርስቲያናት ጋር ተባብራ ወንጌሉን ለማስፋፋት ትችል ዘንድ ምን ማድረግ ያስፈልጋታል? ሐ) ለቤተ ክርስቲያን በጥገኝነት ወይም ራሷን ችላ የራሷን ፍላጎቶች በማሟላቱ ተግባር ላይ ብቻ ማተኮር ቀላል የሚሆነው እንዴት ነው?

ጳውሎስ ለፊልጵስዩስ ቤተ ክርስቲያን እንደሚጸልይ ገልጾአል። ይህ ጸሎት በመንፈሳዊ ብስለት ማደጋቸው ላይ እንደሚያተኩር አስተውል።

ሀ. ጳውሎስ ፍቅራቸው፣ እውቀታቸውና የማስተዋላቸው ጥልቀት ይበልጥ እንዲጎለብት ጸልዮአል። አሁንም ጳውሎስ በመንፈሳዊ ዕድገትና ጤንነት ትክክለኛነት ላይ እንዳተኮረ እንመለከታለን። በሰሜት የተጋጋለ አምልኮ ማካሄዱ ብቻ በቂ አይደለም። የመንፈሳዊ ብስለት መሠረቱ ስለ እግዚአብሔር፣ ስለ ኢየሱስ ክርስቶስ፣ በክርስቶስ ስላለን በረከት፣ ወዘተ... እያደገ የሚሄድ ግንዛቤ መጨበጥ ነው። ማንም ክርስቲያን እግዚአብሔርን ካላወቀና ቃሉን ካልተከተለ በቀር ስሜታዊ አምልኮ በማካሄዱ ብቻ

እግዚአብሔርን ደስ ሊያስኝ አይችልም። የቤተ ክርስቲያን መሪዎች የምእመኖቻቸውን እውቀት ለማሳደግ መትጋት ያለባቸው ለዚህ ነው።

ለ. ጳውሎስ የፊልጵስዩስ አማኞች ለክርስቶስ ቀን ተዘጋጅተው ቅኖችና አለነውር እንዲሆኑ ይጸልያል። ክርስቲያኖች ወይም ቤተ ክርስቲያን ልታደርጋቸው የሚገቡ መልካም ነገሮች አሉ። ጳውሎስ ግን እነዚህ ክርስቲያኖች ከመልካም ነገሮች ሁሉ ምርጥ የሆኑትን እንዲመረምሩና እነዚሁኑ ከሁሉም የበለጠ መንፈሳዊ ለውጥ የሚያስከትሉትን ተግባራት እንዲያከናውኑ ይጸልያል። ቤተ ክርስቲያን ሕንጻ ትገንባ ወይስ ለወንጌላውያን ገንዘብ ትስጥ? የቤተ ክርስቲያን ገንዘብ ለኳዬር ልብስ መግዣ ይዋል ወይስ ሰዎች በመንፈሳዊ ሕይወታቸው እንዲያድጉ የሚያግዙትን የመጽሐፍ ቅዱስ ጥናት መሣሪያዎችን ለመግዛት? በእንዲህ ዓይነት ሁኔታዎች ውስጥ ከሁሉም የሚበልጠውን ለማወቅ መንፈሳዊ ጥበብን መጠቀም አስፈላጊ ነው። ጳውሎስ የፊልጵስዩስ አማኞች ከሁሉም የሚሻለውን እንዲያውቁና እንዲመርጡ የፈለገበት ምክንያት እግዚአብሔር ምን እንዲያደርጉ እንደሚፈልግ እንዲያውቁና ክርስቶስ ሲመጣም፣ ንጹሐንና እንከን የሌላቸው ሆነው እንዲገኙ ነው።

ሐ. ጳውሎስ በጽድቅ ፍሬ እንዲሞሉ ይጸልያል። ጳውሎስ የሚሻው ሰዎች እግዚአብሔር እንደሚፈልገው በመኖር የእምነታቸውን እውነትነት እንዲያሳዩ ነው። ጽድቅ ኃጢአትን አለመፈጸም ብቻ አይደለም። ይህ በእግዚአብሔር ዓይኖች ፊት ትክክል የሆነውን መፈጸም ጭምር ነው። ይህም ድሆችን መርዳት፣ ሌሎችን መታዘዝ፣ በፍቅርና በአንድነት መኖር፣ በአጠቃላይም ማንኛውም እግዚአብሔርን ለማስደሰት ሲባል በጥሩ የመነሻ አሳብ የሚወስድ እርምጃ ነው።

12ኛ ጥያቄ፡- እነዚህ ሦስት ጥያቄዎች የመንፈሳዊ ብስለት አመልካቾች ናቸው። አስኪ የራስህን ሕይወት ገምግም። ሀ) ፍቅርህ በይበልጥ በእግዚአብሔር ቃል እውቀት ላይ ተመሥርቶ እያደገ የሄደበትን ሁኔታ ግለጽ። ለ) እግዚአብሔር ሁልጊዜም እንድታከናውን ከሚፈልጋቸው ነገሮች ሁለቱን በምሳሌነት ጥቀስ። ከሁለቱ የሚሻለው የትኛው ነው? መሻሉን እንዴት አወቅህ? ሐ) ባለፈው ሳምንት በሕይወትህ ውስጥ የተገለጡትን አንዳንድ የጽድቅ ፍሬዎች ዘርዝር። እነዚህ ፍሬዎች እያደጉና እየተደጋገሙ የመጡት እንዴት ነው?

የግል መረጃ፡ ጳውሎስ ስለ እሥራቱ ይናገራል (ፊልጵ. 1:12-26)

መከራ በሚደርስብን ጊዜ ትክክለኛ አቋም መያዝ አስቸጋሪ ነው። በቀላሉ ተስፋ መቁረጥ ይቻላል። ታላቁ የወንጌል አገልጋይ ከአራት ዓመታት በላይ ወኅኒ ቤት ውስጥ ቆይቷል። በዚህ ጊዜ ለጳውሎስ እግዚአብሔር ተሳስቶ ይሆን? ብሎ ማሰብ ቀላል ነበር። የፊልጵስዩስ አማኞችም የቤተ ክርስቲያናቸው መሥራችና ወዳጆቻቸው የሆነው ሰው በመታሠሩ ተጨንቀው ነበር። ጳውሎስ በወኅኒ ቤት ውስጥ ቢሆንም፣ እግዚአብሔር ታላቅ አምላክ በመሆኑ ከፋውን ነገር ወደ መልካም ሊቀይር እንደሚችል በመግለጽ የፊልጵስዩስን አማኞች ያበረታታል። ጳውሎስ በመታሠሩ ምክንያት እንደሚከናወኑ የተናገራቸው መልካም ነገሮች የሚከተሉት ናቸው።

ሀ. ወንጌሉ ወደ ሮም ቤተ መንግሥት (እስከ ቤተ መንግሥት ጠባቂው ድረስ) ደርሷል። ቄሣርን ለመጠበቅ የተሰማሩ ወደ 6,000 ልዩ ወታደሮች ነበሩ። ምናልባትም በቄሣር ፊት ስለሚመረመር ሳይሆን አይቀርም። ከእነዚህ ወታደሮች አንዳንዶቹ ጳውሎስን ይጠብቁት ነበር። ጳውሎስም ለእነዚህ ወታደሮች ክርስቶስን መሰከረላቸው። በዚህም ጊዜ አንዳንዶቹ በክርስቶስ አመኑ። ወታደሮቹ በየተራ ጳውሎስን የሚጠብቁት በመሆናቸውና የዳኑትም ለሌሎች በመመስከራቸው ብዙም ሳይቆይ ወንጌሉ በቁልፍ ወታደሮች መካከል ተስፋፋ። ጳውሎስ ባይታሠር ኖሮ እነዚህ ሰዎች ወንጌሉን የመስማት ዕድል ላያገኙ ይችሉ ነበር።

ለ. ጳውሎስ ለክርስቶስ ለመሠቃየት መፍቀዱን ሲመለከቱ ክርስቲያኖች በድፍረት እምነታቸውን ለሌሎች ያካፍሉ ጀመር። ጳውሎስ ለክርስቶስ የሚመሰክሩ ሁለት ዓይነት ክርስቲያኖች እንደነበሩ ገልጾአል። በመልካም ልብ ጳውሎስን የሚያከብሩና ወንጌልን የሚሰብኩ ነበሩ። በጳውሎስ ላይ የሚቀኑም ደግሞ ነበሩ። እነዚህ ሰዎች ወንጌሉን የሚሰብኩት ሮማውያን ባለሥልጣናት በጳውሎስ ላይ የበለጠ ችግር እንዲፈጥሩ በማሰብ ነበር። ጳውሎስ ግን ለራሱ የግል ጉዳይ አልተጨነቀም። የእርሱ ትልቁ አሳብና ፍላጎት የወንጌሉ መሰበክ ነበር። ጳውሎስ የሚጠሉትን ሰዎች ልባዊ ፍላጎት እያጸደቀ አልነበረም። ጳውሎስ በሌላ ስፍራ ልባዊ ፍላጎታችን ትክክል ካልሆነ ላከናወንነው ተግባር ከእግዚአብሔር ዘንድ ሽልማትን እንደማናገኝ ይናገራል (1ኛ ቆሮ. 3:10-15)። ነገር ግን ጳውሎስ ከሰዎች መጥፎ የልብ ፍላጎት ባሻገር የወንጌሉ መልእክት እየተሰበከ መሆኑን ለመግለጽ ይፈልጋል። የእግዚአብሔር ቃል ኃይል ስላለው በእንዲህ ዓይነት ሰዎች በሚሰበክበት ጊዜ ሳይቀር የሰዎችን ሕይወት ይለውጣል።

ሐ. ጳውሎስ በፊልጵስዩስ አማኞች ተግባር ስለተበረታታ እነርሱን መልሶ ያበረታታቸዋል። እንደሚጻልዩለት ስለሚያውቅ በዚሁ የእግዚአብሔር ሕዝብ ጸሎት ይበረታታል። እግዚአብሔር ጳውሎስን ጠንካራ፣ በምስክርነት አገልግሎት የሚተጋና ሞትን የማይፈራ ደፋር ለማድረግ የእነዚህን ወገኖች ጸሎት ተጠቅሟል። ጳውሎስ ቄሣር እንዲገደል ቢያዝ እንኳን እንደማይሸነፍ ስለሚያውቅ በእሥር ቤት ውስጥ በድፍረት ያገለግል ነበር። ሞት ክርስቲያንን ወደ ክርስቶስ ይወስደዋል እንጂ ለሽንፈት አይዳርገውም። ይህም ከእሥር ቤት ወይም ኃጢአትና ሥቃይ ካለበት ከቶችውም ምድራዊ ሕይወት የበለጠ ነው። ነገር ግን ጳውሎስ እግዚአብሔር በሕይወቱ የሚፈጽመው ተግባር ስላለ ከወኅኒ እንደሚውጣ ተስፋ ያደርጋል።

13ኛ ጥያቄ፡- ሀ) ከክፉው የኮሚኒዝም ዘመን ቤተ ክርስቲያን ያገኘቻቸው አንዳንድ መልካም ነገሮች ምን ምንድን ናቸው? ለ) በትልቅ ችግር ሳቢያ በሕይወትህ ውስጥ የተከሠቱትን አንዳንድ መልካም ነገሮች ዘርዝር። ሐ) ይህ በሕይወታችንና በቤተ ክርስቲያናችን አስቸጋሪ ጊዜያት በሚመጡበት ጊዜ ምን ማድረግ እንዳለብን ያሳያል?

የመጀመሪያው ትምህርት፡ ጳውሎስ ለክርስቶስ እንዴት ልንኖር እንደሚገባ ያስተምራል (ፊልጵ. 1:27-2:18)

ክርስቶስን የግል አዳኝ አድርጎ ማመኑ አስፈላጊ ነው። ይህ ወደ ሊያል እንዳንገባና የእግዚአብሔር ልጆች እንድንሆን ያስችለናል። ነገር ግን እግዚአብሔር በሚያድነን ጊዜ ከዚህ የበለጠ ብዙ ይጠብቅብናል። ለእኛ ያለውን ታላቅ ፍቅር በሚያንጸባርቅ መልኩ እንድንኖርለት ይሻል። ምንም እንኳን እግዚአብሔር ከእኛ የሚፈልገው ምስጋናችንን ብቻ ነው ብንልም፤ አዲስ ኪዳን ግን እርሱን በሚያስከብር መንገድ እንድንኖርም ያስተምራል። ጳውሎስም ለተጠራችሁለት የክርስቶስ ወንጌል እንደሚገባ ተመላለሱ ይለናል።

ለመሆኑ ከተቀበልነው ወንጌል ጋር በሚስማማ መንገድ መኖራችንን የሚያመለክቱ አንዳንድ ነገሮች ምን ምንድን ናቸው?

1. ከሌሎች ክርስቲያኖች ጋር በአንድነት መኖር አለብን። በፊልጵስዩስ ቤተ ክርስቲያን ውስጥ የሆነ ክፍፍል ተፈጥሮ ነበር። ሁለት ሴቶች እየተጣሉ ነበር። ይህም በሌሎች አማኞች መካከል ክፍፍልን ያስከተለ ይመስላል። ስለሆነም፤ ጳውሎስ አማኞች በኅብረት አብረው እንዲኖሩ ሊያስተምራቸው ይፈልጋል።

14ኛ ጥያቄ፡- ሀ) መክ. 4፡9-12 እና ምሳሌ 27፡17 አንብብ። እነዚህ ጥቅሶች ሰዎች በኅብረት አብረው በሚኖሩበት ጊዜ ስለሚገኘው ጥንካሬ ምን ያስተምራሉ? ለ) ፊልጵ. 1፡27 እና 2፡1-11ን አንብብ። ጳውሎስ በዚህ ክፍል ውስጥ «አንድነት» «ኅብረት»፤ «አንድ» የሚሉትን ቃላት ምን ያህል ጊዜ በተደጋጋሚ ጠቅሷል? ሐ) አንድነት እንዲኖር ሰዎች ምን ዓይነት ባሕርይ ሊኖራቸው ይገባል? መ) ክርስቲያኖች በአንድነት እንዲኖሩ መሠረት የሚሆኗቸውን ነገሮች ዘርዝር።

ያለነው ብዙ አብያተ ክርስቲያናት በተከፋፈሉበት ዘመን ውስጥ ነው። ጳውሎስ ካስተማረው እውነት አንጻር፤ ይህ ለተቀበልነው ወንጌል የሚገባውን አኗኗር እንደማንከተል ያሳያል። ወንጌሉ አማኞች ከቤተ እምነት ውክልናቸው፤ ከቤተሰባዊ ውርሳቸው ወይም ከጎሳዊ አባልነታቸው ባሻገር አንድ መሆናቸውን ያስተምራል። ከሌሎች ክርስቲያኖች ጋር መጣላቱ እናምናለን የምንለውን ሁሉ ይቃረናል።

ክርስቲያኖች በአንድነት ሊኖሩ የሚገባቸው ለምንድን ነው? ጳውሎስ ሁለት ዐበይት ምክንያቶችን ሰጥቷል።

ሀ. ጳውሎስ በኅብረት ሊኖሩ የሚገባቸው እንዲህ ዓይነቱ ሕይወት ጥንካሬን የሚፈጥር በመሆኑ ነው ይላል። ስለሆነም ክርስቲያኖችን «በአንድ ልብ ስለ ወንጌል አብራችሁ እየተጋደላችሁ፤ በአንድ መንፈስ እንድትቆሙ» ሲል ይመክራል። ሰሎሞን ሁለት ሰዎች እንኳን በኅብረት ቢኖሩ የሕይወትን ማዕበሎች ተቋቁመው እንደሚጸኑ ገልጾአል። እንዲሁም ሰዎች በመንፈሳዊ ሕይወታቸውና በእውቀት ስለታም ሊሆኑ የሚችሉት ብረት ቢላዋን እንደሚስል እርስ በርሳቸው የተሣሣሉ እንደሆነ ብቻ ነው ብሏል። ክፍፍል ይህንኑ ጥንካሬ በማስወገድ ሰዎች ለጠላቶቻቸው ጥቃቶች እንዲጋለጡ ያደርጋል። እነዚህም ጠላቶች ዓለም፤ ሰይጣንና የኃጢአት ተፈጥሮ ናቸው። ማንም ክርስቲያን ብቻውን ወደ ጥንካሬ ወይም መንፈሳዊ ብስለት ሊያድግ አይችልም። ሁላችንም ሌሎች እንዲረዱን እንሻለን።

ጳውሎስ የሚጽፈው ስለ ምን ዓይነቱ አንድነት እንደሆነ ማወቁ መልካም ነው። በመጀመሪያ፡ ጳውሎስ እውነትን የሚሠዋ አንድነት መሥርቱ እንዳለ መረዳት ይኖርብናል። መጽሐፍ ቅዱሳዊ አንድነት በጋራ እምነት ላይ የሚመሠረት ነው። እነዚህም እምነቶች በመጽሐፍ ቅዱስ ውስጥ በግልጽ የቀረቡ ናቸው። ጳውሎስ የእግዚአብሔር ቃል የማይደግፋቸውን ነገሮች ከሚያስተምሩ ሌሎች ሃይማኖቶች ጋር አንድነት መሥርቱም አላለም። ከሌሎች ሃይማኖቶች ጋር ጸብ ሳንፈጥር በሰላም ልንኖር እንጂ አንድነትን ልንመሠርት አንችልም። መጽሐፍ ቅዱሳዊ አንድነት ችግሮችንና ኃጢአቶችን በማስወገድ ላይ የተመሠረተ እንጂ መደባበቅን አያበረታታም። ብዙውን ጊዜ ክፍፍል እንዳይከሠት ወይም ሰዎች እንዳይጎዱ በማሰብ ችግሮችን ወይም ኃጢአትን እንደብቃለን። ይህ ዘዴ ጊዜያዊ ሰላምን ሊያመጣ ቢችልም፣ የችግሩ ሥር ስላልተነካ የኋላ ኋላ ጸብን ማስከተሉ አይቀርም። ይቅርታን ልናገኝና ልንፈወስ የምንችለው ኃጢአት መፈጸማችንና ችግሮች መኖራቸውን አምነን ስንቀበል ብቻ ነው። አንድነት በእውነትና በቅድስና መሠረት ላይ መታነጽ አለበት።

ሁለተኛ፡ ጳውሎስ የሚገልጸው የአንድነት ዓይነት ከፍቅር ጋር በተዋሃደ እውነት ላይ የተመሠረተ ነው። በዚህ ዓይነቱ አንድነት ውስጥ ፍቅር፣ ለሌሎች ማሰብና መራራቱ፣ እንዲሁም እግዚአብሔር እንዲሆኑለት የሚፈልጉትን ሁሉ ሲሆኑ ለማየት የመጓጓት ፍላጎት ይኖራል። ይህም ኃጢአታቸውን ሳይናዘዙ ኖረው ውስጣዊ ሕይወታቸውን እንዲያወድሙ አይቶ እንዳላየ ዝም ከማለት ይልቅ ኃጢአታቸውን ተናዝዘው ከጎጂ መዘዞች እንዲላቀቁ ለማገዝ መፍቀድን ይጨምራል። እንዲሁም እውነትን፣ ሁሉም ሰው ስለ ክርስቶስ ባለው እውቀት የሚያድግበትንና የእግዚአብሔርን ቃል በመጠበቅ እውቀቱን የሚያንጸባርቅበትን ቆራጥነትም ያካትታል።

ሦስተኛ፡ ጳውሎስ በእሑድ ቀን ብቻ ተሰባስበው ስለሚያመልኩት ሰዎች አንድነት አይደለም የጻፈው። ጳውሎስ የሚጽፈው በክርስቲያኖች ድካምና ተጠያቂነት ላይ ስለተመሠረተ አንድነት ነው። የሌሎችን ጸሎትና እገዛ በመሻት ትግሎቻችንን ለሌሎች ለማካፈል መፍቀድ ይኖርብናል። የተጠያቂነት አንድነትም ሊኖረን ይገባል። ይህም እንደ ቃሉ እንድንኖር የምንጠየቅበትና ሌሎችም ለክርስቶስ ክብር እንዲኖሩ የምናበረታታበት ነው። ምእመናን በዚህ ዓይነት መንገድ አንድነትን እስካልመሠረቱ ድረስ የትኛውም ቤተ ክርስቲያን ወይም ክርስቲያን ሊጠናከሩ አይችሉም።

15ኛ ጥያቄ፡- በቤተ ክርስቲያን ውስጥ የተፈጠረ አንድ አለመግባባት ምረጥ። ሀ) ያ አለመስማማት እውነትን በመሸፋፈን እንዴት ሊረግብ ይችላል ነበር? ለ) አንድ ሰው ከፍቅር ይልቅ በእውነት ላይ ከፍተኛ ትኩረት በመስጠት ከፍፍሉን ሊያባብስ የሚችለው እንዴት ነው? ሐ) እውነትንና ፍቅርን በመቀላቀል ችግሩን ለመፍታት ምን ማድረግ ይቻላል? መ) በእውነትና የፍቅር የቅርብ ግንኙነት አብዛኞቹን ከፍፍሎች ሊያስወግድ የሚችለው እንዴት ነው?

ለ. ጳውሎስ በአንድነት ስንኖር ጌታችንና ምሳሌያችን የሆነውን ክርስቶስን እንደምንመስል ያስረዳል። በፊልጵስዩስ 2:6-11 በአዲስ ኪዳን ውስጥ ስለ ክርስቶስ ከተሰጡት እጅግ ጠቃሚ ትምህርቶች አንዱን

እናገኛለን። ብዙ ምሁራን ይህ ግጥም የቀድሞይቱ ቤተ ክርስቲያን ምእመናን የሚዘምሩት መዝሙር እንደነበረ ያምናሉ። ምናልባትም ይህ ጳውሎስ የጻፈው መዝሙር ሳይሆን አይቀርም። ይህ መዝሙር ክርስቶስ ሰው ከመሆኑ በፊት ምን ይመስል እንደነበረ፣ ሰው በሆነ ጊዜ ምን እንደ ተከሠተና የውርደቱም ውጤት ምን እንዳስከተለ ይናገራል። ነገር ግን ይህ ትልቅ ትምህርት የቀረበው በቀዳሚነት ክርስቶስን ታላቅ ያደረገውን አስተሳሰብ ለእኛ ለማሳየት ነው። ጳውሎስ ለፊልጵስዩስ ክርስቲያኖች ስለያዟቸው መሠረታዊ እምነቶች በማውላት ይጀምራል። አቀራረቡ፦ «ይህን ታምናላችሁ?» ብሎ የሚጠይቅ ይመስላል። ሁሉም «አዎን» ብለው እንዲመልሱለትም ይጠበቃል። ከዚያም እነዚህ እውነቶች እንዴት ወደ አንድነት እንደሚያመሩ ያሳያቸዋል።

1. «ከክርስቶስ ጋር በመተባበራችሁ (አንድ በመሆናችሁ)» ደስ ይላችኋል? ጳውሎስ ከክርስቶስ ጋር ወይም በክርስቶስ መሆን ሲል፣ «በመዳናችሁና ከክርስቶስ ጋር የቅርብ ግንኙነት በመመሥረታችሁ ደስተኞች ናችሁ?» ማለቱ ነበር። ሁላችንም ለዚህ ጥያቄ አዎንታዊ ምላሽ መስጠታችን የማይቀር ነው።

2. ክርስቶስ ስለሚወዳችሁ ደስ ይላችኋል? በሮሜ 8:31-39 ጳውሎስ ግንም ከክርስቶስ ፍቅር ሊለየን እንደማይችል ይናገራል። እንደንድን ያደረገን ያ ፍቅሩ ነው። ያ ፍቅር አሁን ዋስትናን ይሰጠናል። እግዚአብሔር እንደሚጠብቀን ቃል ገብቶልናል። ያ ፍቅር ከእግዚአብሔር ጋር በመንግሥተ ሰማይ ለዘላለም እንደምንኖር ያረጋግጣል። አሁንም ምላሻችን የሚሆነው «አዎን» ነው።

3. በሁላችሁ ውስጥ ካለው መንፈስ ቅዱስ ጋር ኅብረት አላችሁ? መጽሐፍ ቅዱስ የእግዚአብሔር ልጆች እንደ መሆናችን፣ መንፈስ ቅዱስ በልባችን ውስጥ እንደሚኖር ይናገራል (ሮሜ 8:9-10)። እርሱ ሊያጽናናን፣ ሊረዳን፣ ሊጠብቀን፣ ኃይልን ሊሰጠንና በውስጣችን ሊሠራ ተዘጋጅቶ ከልባችን ውስጥ ይኖራል። ለዚህም «አዎን» ብለን እንመልሳለን።

4. እግዚአብሔር ለሚጎዱ ሰዎች የምትራሩበትን ኃይል ሰጥቷችኋል? ይህም የሕይወታችን መለያ ባሕርይ ሊሆን ይገባል።

እነዚህ አራት ነገሮች እውነት ከሆኑ፣ ከሌሎች ክርስቲያኖች ጋር በአንድነት ለመኖር እንችላለን። በአንዳንድ ጉዳዮች ላይ የተለያየ አቋም ልንይዝ ብንችልም፣ እምነታችን አንድ በመሆኑ ምክንያት አንድ ዓይነት አስተሳሰብ ይኖራል። እርስ በርሳችን በመዋደድ ክርስቶስን በማስከበሩ አንድ ዓላማ ላይ እንሳተፋለን። መንፈስ ቅዱስም ይህንኑ ተግባር ከዳር እንድናደርስ ያግዘናል።

ሁላችንም ይህንን የምንፈልግ ከሆነ፣ ያለመተባበርና መከፋፈል ከየት ይመጣል? መሪዎች ለምን ይጣላሉ? ቤተ እምነቶች ለምን እርስ በርሳቸው ይጣላሉ? ጳውሎስ ለዚህ ችግሩ አመለካከታችን፣ ራስ ወዳድነታችንና በትሕትና ለመቀባበል አለመፈለጋችን እንደሆነ ያስረዳል። የኃጢአት ሥር ራስ ወዳድነት ነው። ይህም ነገሮችን በራስ መንገድ ለማከናወን፣ ለራስ

ለመጠቀምና ሌላውን ሳይሆን ራስን የመንከባከብ ፍላጎት ነው። የአንድነት ምሥጢሩ ራስን የሕይወት ማዕከል አለማድረግ ነው። ይህም ስለ ሌሎች ሰዎችና ስለ ፍላጎቶቻቸው ማሰብ ነው።

ለመሆኑ ከሌሎች ይልቅ የራስን ፍላጎት ማስቀደም ምን ክፋት አለው? ጳውሎስ ይህ ከጌታችን ኢየሱስ ክርስቶስ ምሳሌነት ውጭ እንደሆነ ያስረዳል። እርሱ የተወልደ ምሳሌነት ምን ነበር?

ሀ. እርሱ ማን እንደነበረ፡- ክርስቶስ በባሕርይ ፍጹም አምላክ ነበረ። ክርስቶስ የእግዚአብሔር አብ ባሕርያት ሁሉ ነበሩት። በምንም መንገድ ከእግዚአብሔር አላነሰም ነበር። መላእክት እያመለኩትና እየታዘዙት ከምናስበው ባለፈ ክብርና ተድላ በመንግሥተ ሰማያት ይኖር ነበር።

ለ. አመለካከቱ (አሳቡ) ምን ነበር፡- ከእግዚአብሔር ጋር እኩል የመሆን ደረጃውን ይዞ በሰማያዊ በረከቶች ደስ ለመሰኘት አልፈለገም። እነዚህን ነገሮች የሙጥኝ ብሎ ሳይዝ ጥሏቸዋል። አምላክ የነበረው ክርስቶስ ራሱን አዋርዶ ሰው ሆነ።

ሐ. ጊዜያዊው ውጤት ምን ነበር፡- ክርስቶስ በአምላክነቱ ያገኛቸው የነበሩትን ጥቅሞች ትቶ በሰብአዊ ሰውነት ውስጥ ተወሰነ። እንደዚሁም ለሌሎች ጥቅም የሚሠራ «ባሪያ» ሆነ።

መ. ይህ ውርደት ምን አስገኘለት፡- ለእናንተና ለእኔ የሞተበትን የመስቀል ላይ ሥቃይ። ትሕትና ሁልጊዜም በደል ለደረሰበት ሰው መጀመሪያ ሥቃይን ያስከትላል።

ሠ. ዘላለማዊው ውጤት ምን ነበር፡- እግዚአብሔር ከስሞች ሁሉ የበለጠ ስም በመስጠት ክርስቶስን አከበረው። ስለሆነም፤ በሁሉም ይከበራል።

ከዚህ ላይ ለእኛ የተሰጠው ምሳሌነትና የተስፋ ቃል ምንድን ነው? እግዚአብሔር እንዲያከብረንና ለዘላለሙ እንዲሸልመን ከፈለግን፤ ራስን የማዋረዱን የትሕትና መንገድ መከተል ይኖርብናል። ለእኛ ጠቃሚዎች የሚመስሉትን ነገሮች ትተን አባባቻችንንና ዕቅዶቻችንን በመጣል፤ ለሌሎች በጎነት ጊዜያችንንና ገንዘባችንን በመስጠት አንዳንድ ጊዜ ራስን ማዋረድ የሚያስከትለው ሥቃይ መቀበል ይኖርብናል። በሰብአዊ አስተሳሰብ ይህ የባርነት ደረጃ በመሆኑ ከሕይወት ውስጥ አስፈላጊ የሆነውን ሁሉ ማጣት ሊመስል ይችላል። በዘላለሙ መንግሥት ግን እግዚአብሔር ያስከብረናል።

16ኛ ጥያቄ፡- ሀ) የክርስቶስ ዓይነት አስተሳሰብ ቢኖረን የማንስማማባቸውና የምንጣላባቸው አብዛኞቹ ነገሮች እንዴት ሊወገዱ እንደሚችሉ አብራራ። ለ) ከአንድ ሰው ጋር የነበረህን ያለመስማማት አስብ። የክርስቶስ ዓይነት አስተሳሰብ ያንን አለመስማማት እንዴት በፍጥነት ያስወግድ እንደነበር ግለጽ።

2. በስደት መጽናት። ጳውሎስ እንደ ክርስቶስ ተከታዮች እንድንኖር ያስተማረበት ሁለተኛው መንገድ ስደት የማይቀር የክርስቲያን ሕይወት መንፈሳዊ ጉዞ አካል መሆኑን በማሳየት ነው። ይህ የደኅንነታችን ውጤት ነው። «ይህ ስለ ክርስቶስ ተሰጥቷችኋልና፤ ስለ እርሱ መከራ ደግሞ እንደትቀበሉ እንጂ በእርሱ ልታምኑ ብቻ አይደለም።» ስደት ክርስቶስን የመከተል አካል እስከሆነ ድረስ እንዲህ ዓይነት ሁኔታ በሚከሰትበት ጊዜ

ልንደነግጥና ልንሸሽ አይገባም። ይህ ክፍል ስለ አንድነት በቀረበው ትምህርት ውስጥ የተቀመጠው ለሁነኛ ዓላማ ነው። በቆራጥነት ስደትን ልንጋፈጥ የምንችለው እንዴት ነው? የእግዚአብሔር ዐቢይ የማበረታቻ መንገድ ምንድን ነው? የክርስቶስ አካል ነው። ስለሆነም፤ በስደት ለመጽናት የሌሎች ክርስቲያኖች ድጋፍ ያስፈልገናል። በእምነታችን እንድንጸና የሚያግዙንን ወገኖች ለምን እንጠላቸዋለን?

3. ለእግዚአብሔር ለመኖር መታጋት፡- ጳውሎስ ለፊልጵስዩስ ክርስቲያኖች፤ «በፍርሃትና በመንቀጥቀጥ የራሳችሁን መዳን ፈጽሙ» ይላቸዋል። ደኅንነትን በሥራችን እንደማናገኝ አዲስ ኪዳን በግልጽ ያስተምራል። ደኅንነት በእምነት የምንቀበለው የእግዚአብሔር ስጦታ ነው (ኤፌ. 2:8-9 አንብብ)። እንግዲህ ጳውሎስ ምን ማለቱ ነው? መዳን የሚለው ቃል ብዙ ፍቶች አሉት። የዘላለምን ሕይወት በማግኘት የእግዚአብሔር ልጅ መሆን ማለት ይሆናል። አዲስ ኪዳን እንዲህ ዓይነቱ ደኅንነት የእግዚአብሔር ስጦታ እንደሆነ ያስረዳል። መዳን የሚለው ቃል በመንፈሳዊ ሕይወታችን በማደግ እግዚአብሔርን የሚያስደስት ሕይወት መምራታችንንም ሊያመለክት ይችላል። ጳውሎስ በዚህ የመንፈሳዊ ዕድገት መዳን ውስጥ ሰውም እግዚአብሔርም እንደሚሳተፉ ገልጾአል። ዝም ብለን በመቀመጥ «ምንም ማድረግ አያስፈልገኝም እግዚአብሔር ለእኔ ያደርግልኛል» ማለት የለብንም። ነገር ግን እግዚአብሔር ህ) የማደግ ፍላጎትን እንደሚሰጠንና ለ) እርሱ እንደሚፈልገው እንድንኖር ኃይልን እንደሚሰጠን እናውቃለን። ነገር ግን ኃጢአታችንን ልንናዘዝ፤ በልባችን ትክክለኛ አመለካከት ልንይዝ፤ ለእግዚአብሔር ልንኖርና በሙሉ ኃይላችን ልናገለግለው ይገባል።

4. የተቀደሰ ሕይወት እንኖር ዘንድ አመለካከታችን ትክክለኛ መሆን አለበት። በሰዎች ግንኙነቶች ውስጥ ችግሮችን የሚፈጥሩ ሁለት ነገሮች አሉ። እነዚህም ማማረርና መከራከር ናቸው። ክርስቲያኖች የክርስቶስን አካል አንድነት የሚያጠቁትን እነዚህን ነገሮች በሚያስወግዱበት ጊዜ፤ ቤተ ክርስቲያን በጨለመው ክፉ ዓለም ውስጥ ታላቅ ብርሃን ትሆናለች። በአንድነት በምንኖርበት ጊዜ ሰዎች ስብከታችንን ሊሰሙ ይፈቅዳሉ («የሕይወትን ቃል እያቀረባችሁ»)።

17ኛ ጥያቄ፡- ሕይወትህን ገምግም። ህ) በሕይወትህ እነዚህ አራት ነገሮች የሚታዩት እንዴት ነው? ለ) በእምነት ጉዞህ ውስጥ ደክም ያሉት አካባቢዎች የትኞቹ ናቸው? ላመንኸው ወንጌል እንደሚገባ ለመኖር ምን ዓይነት ተግባራዊ እርምጃዎች ለመውሰድ ፈቅደሃል?

የግል መረጃ፡ ጳውሎስ ስለ አፍሮዲጡ መመለስና የጢሞቴዎስ መምጣት ይናገራል (ፊልጵ. 2:19-30)

ጳውሎስ በምርመራው መሃል የሚገኝ ይመስላል። በቅርቡ በነፃ እንደሚያሰናብቱትና የፊልጵስዩስን ሰዎች እንደሚጎበኝ ተስፋ ያደርጋል። ነገር ግን ከቤተ ክርስቲያን ጋር ግንኙነት ለማድረግ ስለፈለገ፤ የቅርብ ጓደኛውና ረዳቱ የነበረውን ጢሞቴዎስን እንደሚልክላቸው ይናገራል። ጢሞቴዎስ

ለቤተ ክርስቲያን ምሥረታና ለወንጌል መስፋፋት የበኩሉን አስተዋጽኦ በማድረግ ከ12 ዓመታት በላይ ከጳውሎስ ጋር ሠርቷል። ጳውሎስ የፊልጵስዩስን ቤተ ክርስቲያን ሁኔታ ለማወቅ ስለፈለገ ጢሞቴዎስ አይቷቸው እንዲመጣና እንዲነግረው ፈለገ።

ጳውሎስ የፊልጵስዩስን መልእክት ከጻፈባቸው ምክንያቶች አንዱ አፍሮዲጡ ነበር። አፍሮዲጡ የፊልጵስዩስ አማኝ ሊሆን፤ ቤተ ክርስቲያኒቱ የጳውሎስን መታሠር በሰማች ጊዜ ይህንኑ ወንድም ነበረ መጀመሪያ ወደ ሮም የላከችው። አፍሮዲጡ ሮም ተቀምጦ ጳውሎስን በሚገባ አገለገለው። ብዙም ሳይቆይ ግን ለሞት እስኪያስጋው ድረስ በጠና ታመመ። ጳውሎስም የፊልጵስዩስን ክርስቲያኖች ጭንቀት ለማርገብ ሲል ወደዚያው መልሶ ሰደደው። አፍሮዲጡ ባይታሠርም፤ ከጳውሎስ ጋር ሆኖ እሥራቱን ለመካፈል ፈቅዶ ነበር። ጳውሎስን ለማበረታታት ሲል የደረሰበትንም በሽታ ታግሦ አል። «ስለሆነም፤ ጳውሎስ ክርስቲያኖች አፍሮዲጡንና ለወንጌሉ ሲል ራሳቸውን ለአደጋ የሚያጋልጡትን ሁሉ እንዲያከብሩ ጠይቋቸው ነበር።

ይህ አጋጣሚ ስለ ፈውስ አንድ ጠቃሚ ትምህርት ያስተላልፋል። እግዚአብሔር ብዙ ሰዎችን ለመፈወስ በጳውሎስ ተጠቅሟል (የሐዋ. 20:7-12፤ 28:8-10)። ይህ ማለት ግን ሁልጊዜም የመፈወስ ኃይል አለው ማለት አይደለም። ራሱን እንኳን ለማዳን አልቻለም ነበር (2ኛ ቆሮ. 12:7-10፤ ገላ. 4:13-14)። በዚህ ስፍራ አፍሮዲጡ ሊሞት ቢቃረብም፤ ጳውሎስ ሊያድነው አልቻለም። አፍሮዲጡ ለረዥም ጊዜያት ታሞ የሰነበተ ይመስላል። ምክንያቱም ከሮም ወደ ፊልጵስዩስ ተጉዞ ስለ ሕመሙ ለመናገር ቢያንስ አንድ ወር ይፈጃል። ይህ ፈውስ በእግዚአብሔር እንጂ በሰው ፈቃድ ብቻ እንደማይመጣ ያስረዳል። እግዚአብሔር አንድ ሰው ሌላውን ለመፈወስ መሣሪያው እንደሚሆን በሚናገርበት ጊዜ ፈውሱ በጸሎት አማካኝነት ተግባራዊ ይሆናል። ነገር ግን እግዚአብሔርን ፈቃዱን ባልገለጠ ጊዜ እግዚአብሔር እንዲፈውሰው ብንጠይቅም ውጤቱን የሚያውቀው እርሱ ብቻ ነው። ከዚያ በኋላ እግዚአብሔር የሚያደርገውን እንጠብቃለን። አንዳንድ ጊዜ እግዚአብሔር ፈውስን ያወርዳል። ሌላ ጊዜ ደግሞ ታማሚውን ወደ ራሱ ይወስዳል። እግዚአብሔር አንድን ነገር እንዲያደርግ ልናዝዝው አንችልም። እግዚአብሔር ሰዎችን ለመፈወስ የተጠቀመባቸው ወገኖች ሁልጊዜም የታመሙትን እንደሚፈውሱ ወይም የጸለዩለትን ሰው ሁሉ እንደሚፈወስ ማሰብ የለባቸውም። እግዚአብሔር በግልጽ እስካልነገረን ድረስ ለምንጸልይለት ሰው «ጌታ ይፈውስሃል» ማለት የለብንም። ይህ ካልሆነ፤ እግዚአብሔር ሳይነግረን የውሸት መልእክት በማስተላለፍ የዚያን ግለሰብ ተስፋ በከንቱ እናለመልማለን።

18ኛ ጥያቄ፡- ሀ) እግዚአብሔር ጳውሎስ አፍሮዲጡን እንዲፈውስ ያልፈቀደለት ለምን ይመስለሃል? ለ) ከዚህ ስለ ፈውስ አገልግሎትና አገልጋዮች ምን እንማራለን?

ሦስተኛ ቀን ፊልጵስዩስ 3-4

ጴጥሮስ ከታወቀ የሥነ መለኮት ኮሌጅ በማስትሬት ዲግሪ ተመረቀ። መጽሐፍ ቅዱሳዊ እውነቶችን ለመረዳት ለብዙ ጊዜያት ሲያጠና ነበር

የሰነበተው። ዲግሪውን ከተቀበለ በኋላ ወደ አገሩ ተመለሰ። ሰዎች ጴጥሮስን «ሊቅ» አድርገው ቆጠሩት። እርሱም የሚያነሡ አቸውን ጥያቄዎች ሁሉ በልበ መሉነት መለሰ። በቤተ ክርስቲያንም ውስጥ የሥልጣን ስፍራ ተሰጠው። ሥራው ፋታ ስለነሣው የእግዚአብሔርን ቃል ለማጥናት ጊዜ አላገኘም። «ሁሉም የማውቀው ነው» ሲልም አሰበ። ብዙም ሳይቆይ መንፈሳዊ ሕይወቱ ባለበት በመርገጡ በወሊብ ኃጢአት ወድቆ ከቤተ ክርስቲያን መሪነቱ ለቀቀ።

19ኛ ጥያቄ፡- ሀ) በተለይ ልዩ የመጽሐፍ ቅዱስ ሥልጠና ከወሰድን በኋላ በቀላሉ በመንፈሳዊ ሕይወታችን ማደግን የምናቆመው ለምን ይመስልሃል? ለ) ፊልጵስዩስ 3:12-15 አንብብ። ጳውሎስ ስለ ሕይወቱና መንፈሳዊ ዕድገቱን ስለቀጠለበት ሁኔታ ምን ይላል? ሐ) አንድ ሰው በእምነቱ ሳያቋርጥ ለማደግ ምን ሊያደርግ ይችላል? መ) መንፈሳዊ፣ ማኅበራዊ፣ የእውቀት፣ ወዘተ... ዕድገት ለማግኘት በግልህ ምን እያደረግህ ነው? ሠ) ፊልጵስዩስ 3-4 አንብብ። ጳውሎስ እግዚአብሔርን በሚያስደስት መንገድ ስለመኖር ያስተማራቸውን ጠቃሚ እውነቶች ዘርዝር።

እንዳለመታደል ሆኖ ብዙ የቤተ ክርስቲያን መሪዎች መንፈሳዊ እድገታቸውን ያቋርጣሉ። መጽሐፍ ቅዱስን እያጠኑ በእግዚአብሔር ቃል እውቀት አያድጉም። እንደ መጽሐፍ መጻለይ፣ መስጠት፣ ቃሉን ማካፈል፣ ባሉት መንፈሳዊ ነገሮች አያድጉም። ስላገኘናቸው ዲግሪዎች ብዙ ማውራቱ ቀላል ነው። ነገር ግን የክርስትና ሕይወት በሁሉም የሕይወት ክፍሎች የማያቋርጥ ዕድገት የሚከሰትበት ሊሆን ይገባል። አዳዲስ ነገሮችን እየሞከርን ሥራችንን በበለጠ ልናውቅ ይገባል። በመንፈሳዊ ልምምድ የጸሎትና የጾም ሕይወታችንም ማደግ አለብን። ወደ መንግሥተ ሰማይ እስክንደርስ ድረስ ዕድገታችን መቋረጥ የለበትም። ጳውሎስ ይህንን ስለተገነዘበ፣ እግዚአብሔር በከፍተኛ ደረጃ እየተጠቀመበት ቢሆንም ወደ ኋላ እየተመለከተ ገድሎን ለመተረክ አልፈለገም። ይልቁንም ለማደግ መጣሩን ቀጠለ። ጳውሎስ በሕይወት እስካለ ድረስ ሁልጊዜም ለመሻሻልና ለማደግ ስፍራ እንዳለው ያውቅ ነበር። ስለሆነም፣ ወደፊት መጓዙን ቀጠለ። ጳውሎስ እንዳለው፣ በእምነታቸው ለመብሰል የሚፈልጉ ሰዎች ዕድገታቸው እንዳይቋረጥም መሻት አለባቸው።

ሁለተኛው ትምህርት፡ ጳውሎስ ስለ ክርስቲያናዊ አኗኗር ተጨማሪ ትምህርት አቀረበ (ፊልጵ. 3:1-4:19)

1. ጳውሎስ ከሐሰተኛ አስተማሪዎች እንዲጠበቁ ያስጠነቅቃቸዋል (ፊልጵ. 3:1-21)

ጳውሎስ በፊልጵስዩስ ክርስቲያኖች ላይ የብሉይ ኪዳን ሕግጋትን የሚጭኑትን አይሁዳውያን ክርስቲያኖች ያስጠነቅቃቸዋል። ጳውሎስ እነዚህን አይሁዶች አስመልክቶ ሲናገር የፊልጵስዩስን አማኞች፡ «ከውሾች ተጠበቁ... ከሐሰተኛም መገረዝ ተጠበቁ» ይላቸዋል። አይሁዶች በራሳቸውና የእግዚአብሔር ምርጥ ሕዝብ በመሆናቸው ይመኩ ነበር። አሕዛብን «ውሾች» እያሉ ይጠሩ ነበር። ጳውሎስ ግን ራሳቸውን ውሾች ይላቸዋል። በእግዚአብሔር ዓይን እውነተኛቹ የእግዚአብሔር ምርጥ ሕዝብ በክርስቶስ

የሚያምኑት ሲሆኑ፤ ውሾቹ ደግሞ እነርሱ ነበሩ። በግርዘታቸው የተመኩት አይሁዶች ያልተገረዙ ሲሆኑ፤ ክርስቲያኖች ግን የተገረዙ ሆኑ። እግዚአብሔር የሚመለከተው የብልትን መቆረጥ ሳይሆን፤ በክርስቶስ የሚያምነውን ውስጣዊ ልብ ነው።

ከዚያም ጳውሎስ እንደ አይሁዳውያን ያሉ ሰዎች ስለሚመኩባቸው ውጫዊ ነገሮች የተረዳውን ያካፍላል። አይሁዶች የእግዚአብሔር ምርጥ ሕዝብ፤ የአብርሃም ልጆች፤ የብሉይ ኪዳንና ፈሪሳውያን የሚከተሏቸውን ልማዶች በመከተላቸው ይመኩ ነበር። ጳውሎስ ከክርስቶስ ጋር ከመገናኘቱ በፊት እነዚህ ነገሮች ሁሉ እንደነበሩት ይናገራል። እርሱ ከቢንያም ነገድ የተወለደ አይሁዳዊ ነበር። የቢንያም ነገድ በጣም ከተከበሩት ነገዶች አንዱ ነበር። (በዚህ ጊዜ ብዙ አይሁዶች ከየትኛው ነገድ እንደተወለዱ ባያውቁም፤ ጳውሎስ ግን ያውቅ ነበር።) እርሱ ከዕብራዊም ዕብራዊ ነበር። ይህም ጳውሎስ የግሪክን ባሕልና ቋንቋ ለመከተል ያልፈለገ አይሁዳዊ መሆኑን ያሳያል። ጳውሎስ ከብሉይ ኪዳን ሕግጋት በተጨማሪ የሃይማኖት መሪዎች ያወጡትን ሕግጋት ጠንቅቆ የጠበቀ ፈሪሳዊ ነበር። በአይሁዶችም እንከን ያወጡትን ሕግጋት ጠንቅቆ የጠበቀ ፈሪሳዊ ነበር። ጳውሎስ ቀጥተኛ አይሁዳዊ በመሆኑ ቤተ ክርስቲያንን ያሳድድ ነበር። ጳውሎስ ከክርስቶስ ጋር ከመገናኘቱ በፊት ተወዳዳሪ የሌለው ቆፍጣና አይሁዳዊ ነበር። (ይህ በእኛ ዘመን ከተከበረ ጎሳ እንደ መወለድ፤ የታዋቂ ወንጌላዊ ልጅ እንደ መሆን፤ የታላቅ ቤተ ክርስቲያን አባል እንደ መሆንና ከዝነኛ የምዕራባውያን ሴሚናሪ የሥነ መለኮት ዲግሪ እንደ ማግኘት ነበር።)

ከእነዚህ ነገሮች የትኞቹም ለጳውሎስ ደኅንነትን አላስገኙለትም። በዘላለሙ መንግሥት፤ የተወለደበት ጎሳም ሆነ ሌሎች ውጫዊ ነገሮች ምንም ጥቅም አይኖራቸውም። ዋናው ነገር ከክርስቶስ ጋር ያለው ግንኙነት ነበር። ስለሆነም ጳውሎስ በክርስቶስ እውቀት በማደግ፤ በመዳኑ ደስ በመሰኘትና በክርስቶስ ከማመን ባገኘው ጽድቅ መርካትን መረጠ። ጳውሎስ ክርስቶስን ከሙታን ያስነሣውን ኃይል ለመለማመድ፤ ለወንጌል በመሠቃየት ክርስቶስን ለመምሰል፤ በእምነት ለመጽናትና እንደ ክርስቶስ ከሞት ለመነሣት ነበር የፈለገው።

20ኛ ጥያቄ፡- ሀ) መንፈሳዊ ጠቀሜታ የሌሏቸውና አንዳንድ ጊዜ ክርስቲያኖች የሚመኩባቸው ሥጋዊ ነገሮች ምን ምንድን ናቸው? ለ) ጳውሎስ የተከረባቸው ነገሮች ለዘላለማዊ ሕይወት እጅግ ጠቃሚዎች የሚሆኑት እንዴት ነው? ሐ) የተመከህባቸው አንዳንድ ውጫዊ ነገሮች ምን ምንድን ናቸው? መ) እነዚህ ነገሮች በሕይወትህ እውን ይሆኑ ዘንድ ምን ልታደርግ ትችላለህ?

እንደ ጳውሎስ ያሉ ታላላቅ መሪዎች ፍጹማን ናቸው ማለት ሊዳዳን ይችላል። እኛ ምን ያህል ደካሞች እንደሆንን እናውቃለን። የኃጢአት ተፈጥሯችን እንደ ጎሳችን፤ ቤተሰባዊ ውርሳችን፤ ትምህርታችን፤ ሀብታችን፤ ወዘተ... ካሉት ውጫዊ ነገሮች ከብርን ሊያገኝ እንደሚሻ እንረዳለን። ሁኔታዎች በማይመቻቹበት ጊዜ እድገታችንን ለማቋረጥም እንፈቅዳለን። ስለሆነም ጳውሎስ እርሱም እንደ እነርሱው መሆኑን ለፊልጵስዩስ ክርስቲያኖች ገልጾላቸዋል። ፍጹም ባይሆንም እድገቱን ለመቀጠል ይጥር

ነበር። የሕይወቱን ዓላማ አካፍሏቸዋል። ባለው መንፈሳዊ ይዞታ ሳይረካ ለማደግ የሚፈልግ ሰው ነበር። ጳውሎስ የግሪክን የአትሌቲክስ ውድድሮች ምሳሌነት በመጠቀም የሕይወቱን ውስጣዊ ፍላጎት ገልጾላቸዋል። ይህ ለጳውሎስ ቀላል ባይሆንም ሩጫውን ለማሸነፍ እንደሚፈልግ ተወዳዳሪ ወደ ፊት ሊገሰግስ ፈለገ። «ስለ እርሱ በክርስቶስ ኢየሱስ የተያዘሁትን ያን ደግሞ እይዛለሁ ብዬ እፈጥናለሁ።» ይህን ሲል ጳውሎስ ክርስቶስ የሚፈልግብንን ሁሉ እሆናለሁ ማለቱ ነበር።

ጳውሎስ ቀደም ሲል ብዙ አብያተ ክርስቲያናትን በተከለባቸው ድሎቹና ከመዳኑ በፊት ብዙ ክርስቲያኖችን በገደለባቸው ጸጸቶች ላይ ከማተኮር ይልቅ ወደፊት አሻግሮ በመመልከት ክርስቶስ እንዲሆን የሚፈልገውን ስለመሆን ያልማል። ይህም «መዘርጋት» እና «መፍጠን» ሲል የገለጸቸውን ታላላቅ ጥረቶች ጠይቃታል። ጳውሎስ የፈለገው የሕይወትን ሩጫ በሚገባ ለመርጥና በመንግሥተ ሰማይ ክርስቶስ የሚሰጠውን ሽልማት ለመቀበል ነበር። ጳውሎስ በሕይወቱ መጨረሻ ላይ፡ «መልካሙን ገድል ተጋድዬአለሁ፤ ሩጫውን ጨርሼአለሁ፤ ሃይማኖትን ጠብቄአለሁ። ወደፊት የጽድቅ አክሊል ተዘጋጅቶልኛል። ይህንም ጸድቅ ፈራጅ የሆነው ጌታ ያን ቀን ለእኔ ያስረከባል። ደግሞም መገለጡን ለሚወዱ ሁሉ እንጂ ለእኔ ብቻ አይደለም» ሲል ችሏል (2ኛ ጢሞ. 4:7-8)።

21ኛ ጥያቄ፡- ሀ) እግዚአብሔር የሕይወትህ ዓላማ ምን እንደሆነ እንዲያሳይህ በጸሎት ጠይቅ። በልብህ ከምንም ነገር በላይ የምትፈልገው ምንድን ነው? ያንተ የሕይወት ዓላማ ከጳውሎስ ጋር ሲነጻጸር ምን ይመስላል? ለ) የሕይወትህ ዓላማ ምን እንዲሆን እንደምትፈልግ በጥቂት ዓረፍተ ነገሮች ግለጽ። (ለመሆንና ለማድረግ የምትፈልጋቸው ነገሮች ምን ምንድን ናቸው?) ሐ) ከዚያ ግብ ላይ ለመድረስ ልትወስዳቸው የሚገቡ ዝርዝር እርምጃዎች ምን ምንድን ናቸው? መ) ግብህ ተግባራዊ ይሆን ዘንድ በሕይወትህ ውስጥ ልታካሂዳቸው የሚገቡህ ለውጦች ምን ምንድን ናቸው?

ሰዎች ምሳሌዎችን (ሞዴሎችን) ይፈልጋሉ። ወጣቶች የስፖርት፣ የፊልም ወይም የሙዚቃ ከዋክብትን ያዩና እንደ እነርሱው ለመሆን ይፈልጋሉ። የእነዚህ ወጣቶች እሴቶች በሚያደንቋቸው ሰዎች ተጽዕኖ ሥር ይወድቃሉ። እግዚአብሔር የሚፈልገን ዓይነት ሰዎች ሆነን ለማደግ የሕይወትን ሩጫ ለማካሄድ መልካም ምሳሌዎች የሚሆኑንን ሰዎች መከተል ይኖርብናል። እዚህ ላይ መልካም ምሳሌዎችን መምረጡ አስፈላጊ ነው። የፊልጵስዩስ አማኞች ክርስቲያኖች ነን የሚሉትን አይሁዳውያን ለምሳሌነት ቢመርጧቸው ኖሮ ጠቀሜታ በሌላቸው ውጫዊ ጉዳዮች ላይ ያተኮሩ ነበር። ነገር ግን ትክክለኛ ምሳሌዎችን ከመረጡ ክርስቶስን እንዴት ሊከተሉ እንደሚችሉ በተግባራዊ መንገድ ያያሉ። ስለሆነም ጳውሎስ ራሱንና ውድድሩን በጥሩ ሁኔታ የሚርጡትን ሌሎች የቤተ ክርስቲያን መሪዎች እንዲከተሉ አበረታቷቸዋል።

ጳውሎስ ብዙ ክርስቲያኖች በጥሩ ሁኔታ ጀምረው በሚያሳዝን መልኩ የመስቀሉ ጠላቶች እንደሚሆኑ ያውቅ ነበር። እንደ መንፈሳዊ ባሕርይ፣ ክርስቶስን ማገልገል፣ በሕይወታቸው፣ በባሕሪያቸውና በተግባራቸው

ለሚያስከብሩት ሰዎች ክርስቶስ በሚሰማቸው ሽልማቶች ላይ እንደ ማተኮር፤ ዓለም እንደ መልካምና ስኬት አድርጋ የምትመለከታቸውን ነገሮች ይከተላሉ። ብዙ ሰዎች እንደ ዓለማዊ ዝና፤ ጥሩ ምግብ፤ ሀብት፤ ጥሩ ቤት ባሉና ለኃጢአት ተፈጥሯቸው በሚመቹ ነገሮች ይሳባሉ። ነገር ግን ፍጻሜያቸው ጥፋት ነው።

ጳውሎስ የፊልጵስዩስ አማኞች የእግዚአብሔር ልጆች እንደ መሆናቸው፤ ቀዳሚው ዜግነታቸውና ዘላለማዊው ቤታቸው መንግሥተ ሰማይ እንደሆነ ያስታውሳቸዋል። የሮም ዜግነት ሊኖራቸውና በሮም ከተማ ውስጥ ሊኖሩ ቢችሉም፤ ይህ ምድራዊ ሕይወት ጊዜያዊ በመሆኑ የሰማያዊ መንግሥት ዜግነትን ያህል ጠቃሚ አልነበረም። በዚህ ምድራዊ ሕይወት የኢትዮጵያ ዜጎች ሆነን ስንኖር፤ ሰውነታችን ቀስ በቀስ ይዳከምና ይሞታል። ነገር ግን ክርስቶስ ከሞት ሲያስነሣን ለሰማዩ ዘላለማዊ ቤት የሚሰማማ የተለወጠ አካል ይኖረናል። ከዚያም ከሞት የተነሣውን የክርስቶስን አካል የሚመስል አካል እንለብሳለን።

22ኛ ጥያቄ፡- ክርስቲያኖች ከምድራዊ ቤታችንና ዜግነታችን በላይ ስለ ሰማያዊ ዜግነታችንና ቤታችን በይበልጥ ብናስብ፤ በሕይወታችን ውስጥ ምን ዓይነት ለውጦች ይፈጸማሉ?

ጳውሎስ ምድራዊ ዜግነታችንን በሚያንጸባርቁት ነገሮች ላይ እንዳንሳተፍ አለማዘዙን ማጤኑ መልካም ነው። እርሱ የሚለው ሁለት ዜግነቶች እንዳሉን ነው። እነዚህም ምድራዊና ሰማያዊ ዜግነቶች ናቸው። ለሁለቱም ዜግነቶች የምናሟላቸው ግዴታዎች አሉ። እግዚአብሔር አንተን ኢትዮጵያ ውስጥ አስቀምጦሃል። እዚህ ኢትዮጵያዊ ዜግነት አለህ። ስለሆነም የተወሰኑ ግዴታዎች አሉብህ። ቀረጥ የመክፈል (ሮሜ 13:6-7)፤ በማኅበራዊ ሥራዎች ውስጥ የመሳተፍ፤ ለጥሩ ተመራጮች ድምፅ መስጠት፤ አገርህ መልካም ኢኮኖሚያዊና ፍትሐዊ አቋም እንዲኖራት የመሥራት ኃላፊነት አለብህ። ክርስቲያኖች እንደ ዮሴፍና ዳንኤል በአገራቸው ውስጥ ለውጥ ለማምጣት ተጠርተዋል። ነገር ግን ምድራዊ ዜግነታችን አስፈላጊ እንደሆነ ሁሉ፤ ሰማይ ዘላለማዊ ቤታችን እንደሆነ ማስታወስ ይኖርብናል። የምናደርገው ማንኛውም ነገር ይህንን ዜግነት ማንጸባረቅ አለበት።

2. ጳውሎስ አንድነትንና ለክርስቶስ መኖርን ያበረታታል (ፊልጵ. 4:1-9)

አንድን ሰው በምትወድበት ጊዜ ከሁሉም የሚሻለውን እንዲያገኝ ትፈልጋለህ። ከሁሉም የሚሻለው ሁልጊዜም እነርሱ ከሁሉም ይሻላል የሚሉት ሳይሆን በዘላለማዊ መንግሥት ብርሃን የላቀው ነው። ጳውሎስ የፊልጵስዩስ አማኞችን ክልቡ ስለሚወድ የተባረከ ሕይወት ያገኙ ዘንድ ሊያከናውኗቸው የሚገባቸውን ነገሮች ያስታውሳቸዋል።

ሀ. አንድ መሆን ይኖርባቸዋል። ቤተ ክርስቲያኒቱን በደንብ ስለሚያውቅ፤ ጳውሎስ የሚጣሉትን ሁለት ሰዎች በማገዝ እንዲያስታርቁቸውና በሰላም እንዲኖሩ እንዲያግዟቸው ይጠይቃል። በቤተ ክርስቲያን ውስጥ አንድነትን መፍጠሩ የሁሉም ሰው ሥራ ስለሆነ፤

ከሐሜትና ቲፎዞነት ይልቅ እነዚህን ቤቶች ለማስማማት እንዲጥሩ ተጠይቀዋል።

ለ. የፊልጵስዩስ አማኞች ሁኔታቸውን አሸንፈው እንዲኖሩ ተበረታተዋል። ስደት በጳውሎስ ላይ እንደ ደረሰ ሁሉ በእነርሱም ላይ ይደርሳል። ሌሎች አሳዛኝ ነገሮችም ሊከሰቱ ይችላሉ። በዚህ ጊዜ ከማጉረምረምና እግዚአብሔርን ከመጠራጠር ወይም መራር ከመሆን ይልቅ መደሰት ይኖርባቸዋል። የምንደሰተው አስቸጋሪውን ሁኔታ ስለምንወደው ሳይሆን እግዚአብሔር ከእኛ ጋር እንዲሆንና ፍጻሜው ማለትም ዘላለማዊው የመንግሥተ ሰማይ ሕይወት መልካም እንደሆነ ስለምናውቅ ነው። እግዚአብሔር ሁኔታዎችን ስለሚቆጣጠርና ክርስቶስ ዳግም ስለሚመጣ፣ ሳንጨነቅ በልብ መውሉነት እየተመላለሰን በእግዚአብሔር ላይ ያለንን እምነት ማጽናት ይኖርብናል። በምንጸልይበት ጊዜ፣ እግዚአብሔር መልስ ከመስጠቱም በላይ ጥርጣሬያችንንና ጭንቀታችንን በማስወገድ በህልውናው እንድንተማመን ያደርገናል። ጳውሎስ በወታደሮች ተጠብቆ የሚኖር እሥረኛ ቢሆንም፣ በልቡ ውስጥ ትልቅ ነጻነት ነበር። በሚያስጨንቁን አስቸጋሪ ጊዜያት ወደ እግዚአብሔር ብንመለስ ደስታችንንና በእርሱ ላይ ያለንን መተማመን ይዘን እንጸና ዘንድ ልባችንንና አእምሯችንን የሚጠብቅ ወታደር ይልክልናል። ካለንበት ሁኔታ ባሻገር ፃላም የማይረዳው ሰላም ልባችንን ይሞላዋል።

ሐ. የፊልጵስዩስ ክርስቲያኖች አሳባቸውን እንዲቆጣጠሩ ተነግሯቸዋል። የምናስበው ተግባራችንን ከመወሰኑም በላይ፣ ስሜታችንንም ይመራዋል። ባለማቋረጥ ስለሚያሸንፉን አሳቦች የምናስብ ከሆነ፣ ብዙም ሳይቆይ በጭንቀት እንረታለን። ወይም ደግሞ ከእግዚአብሔር ስለሚያርቁን ነገሮች የምናስብ ከሆነ፣ አእምሮን የሚያልፍ ሰላም ሊኖረን አይችልም። እነዚህ እንደ ምኞት፣ ክፋት፣ ወይም ገንዘብ ያሉ አሳቦችም ወደ ኃጢአት ይመሩናል። ነገር ግን «እውነት፣ ጭምት፣ ጽድቅ፣ ንጹሕ፣ ፍቅር፣ መልካም፣ በጎነትንና ምስጋናን» የምናስብ ከሆነ፣ እግዚአብሔርን የሚያስከብር ተግባር በመፈጸም፣ በእምነታችን ልናድግና ልባዊ ደስታን ልናገኝ እንችላለን።

23ኛ ጥያቄ፡- ሀ) ያስጨነቁህን ነገሮች ዘርዝር። የተጨነቅኸው ለምን ነበር? ለ) የምናስባቸው ነገሮች ከእግዚአብሔር ጋር ያለንን ግንኙነትና ለሁኔታዎች ያለንን ስሜት የሚወስኑት እንዴት ነው? ሐ) ጸሎት ሁልጊዜም የምንፈልገውን ምላሽ ባያመጣም እንኳን ተገቢውን ሰላማዊ አመለካከት እንድንይዝ እንዴት እንደሚያግዝን ግለጽ።

ጳውሎስ የፊልጵስዩስን አማኞች ለስጦታቸው ያመሰግናቸዋል (ፊልጵ. 4:10-20)

የሙሉ ጊዜ ክርስቲያን አገልጋዮች ለመማር የሚቸገሩባቸው ነገሮች አንዱ ለገንዘብ መንፈሳዊ አመለካከትን ማዳበር ነው። አብዛኛው ክርስቲያን አገልጋዮች ብዙ ደመወዝ ስለማያገኙ ፍላጎቶቻቸውን ለማሟላት ይቸገራሉ። ከዚህም የተነሣ አንዳንዶች ገንዘብን የሚቀላውጡ «አማኞች» ወይም ስጦታ ለመቀበል ሲሉ በየሰዓዊ ቤት የሚዞሩ ሆነዋል። ሌሎች ደግሞ ኩሩዎች

ስለሆኑ እግዚአብሔር የሚረዳቸውን ሰው ሲያመጣቸው ስጦታውን ለመቀበል አይፈልጉም። የጳውሎስና የፊልጵስዩስ ቤተ ክርስቲያን ግንኙነት አገልጋዮች ለገንዘብ እንዴት ሚዛናዊ አመለካከት ሊኖራቸው እንደሚገባ ያሳያል።

በሌላ በኩል ለአገልጋይ ከማሰቧ የተነሣ ሳትጠየቅ የገንዘብ ድጋፍ የምታደርግ ቤተ ክርስቲያን ማግኘቱ አስቸጋሪ ነው። የፊልጵስዩስ ቤተ ክርስቲያን ጊዜያቸውን ለአገልግሎት ለሚሰጡ ወገኖች የፍቅር እንክብካቤ በማድረግ በአርአያነት የምትጠቀስ ነች። ጳውሎስ ሠርቶ ለመተዳደር በማይችልበት ሁኔታ ማንንም በማያውቅበት የባዕድ አገር መታሠሩን ሲሰሙ፣ ወዲያውኑ ገንዘብ ላኩለት። ነገር ግን እንዲህ ዓይነቱ ልገላ ለእነርሱ አዲስ አልነበረም። ገና ወንጌሉን በተቀበሉ ጊዜ ጳውሎስና ሲላስ በፍጥነት ወደ ተሰሎንቄ ሄደው ወንጌልን መስበክ ነበረባቸው። በዚህም ጊዜ ለጳውሎስ የገንዘብ ዕርዳታ አድርገውለታል። ምንኛ ለጋሽ ቤተ ክርስቲያን ነበረች! የሙሉ ጊዜ አገልጋዮቻቸውን እንዲህ የሚንከባከቡ የፊልጵስዩስ ዓይነት ቤተ ክርስቲያኖች ቢበዙልን ምንኛ መልካም ነው።

ጳውሎስ ግን ሳይለምን ወይም ስጦታን ሳይጠይቅ አመለካከቱን በጥንቃቄ ጠብቋል። እግዚአብሔር ይረዱት ዘንድ ልባቸውን እንዲያነሣ ነበር የጠበቀው። በመሆኑም፣ ጳውሎስ ስለ አገልግሎቱና ስለ መስጠት የተማራቸውን አራት ነገሮች ያጋራናል።

1. እግዚአብሔር ልጆቹን የመንከባከብን ኃላፊነት ይወስዳል። ስለሆነም፣ ልጆቹ ዓይኖቻቸውን በእግዚአብሔር ላይ በመጣል ከሌሎች መለመድን ማቆም አለባቸው። እግዚአብሔር ብዙ ገንዘብ በሚሰጠን ጊዜ በምስጋና ልንቀበለው ይገባል። ትንሽም ቢሰጠን በዚያው መርካት ይኖርብናል። በብዙም ሆነ በጥቂቱ ፍላጎታችንን በሚሞላው አምላክ ልንረካ ይገባል። እግዚአብሔር እንደ ድህነትና ረሃብ ያሉትን ሁኔታዎች ለማለፍ የሚያስችሉትን ልገሳዎች ያደርጋል። ተጨማሪ ገንዘብ ከመፈለግ ይልቅ እርሱ በሚሰጠን መርካት አለብን።

2. ጳውሎስ መስጠት በሰዎች ልብ ውስጥ ክርስቲያናዊ ዕድገትን እንደሚያበረታታና ሽልማትን እንደሚያስገኝላቸው ተረድቶ ነበር።

3. እግዚአብሔር ከሰጠን ነገር ላይ በልግስናና በደስታ መስጠት አንዱ እግዚአብሔርን የምናመልክበት መንገድ ነው። እግዚአብሔር ሰዎችን እንዲሰጡ አነሣሥቷቸው ኢየሱስን ሲታዘዙ ይሸልማቸዋል። ብዙውን ጊዜ፡ «እንዲሁ እግዚአብሔር ምስጋናችንን እንጂ ምን እንሰጠዋለን?» ቢባል እንሰማለን። እግዚአብሔር ለሰጠን ሁሉ ወርቃ ልንከፍል እንደማንችል እውነት ነው። ነገር ግን ለእግዚአብሔር ብዙ ነገሮችን ልንሰጥ እንደምንችል መጽሐፍ ቅዱስ ይናገራል። ለእግዚአብሔር ራሳችንን እንደ ቅዱስ መሥዋዕት ልንሰጥ እንችላለን (ሮሜ 12:1-2)። ገንዘብ፣ ቁሳቁሶችንና ጊዜያችንን ለእግዚአብሔር ልንሰጥ እንችላለን። ይህም ራሱ እግዚአብሔርን ደስ የሚያሰኝ መሥዋዕት ነው። አምልኮ መዝሙር መዘመር ብቻ አይደለም። የአምልኮ መሠረቱ ራሳችንን ለእግዚአብሔር መስጠት ነው። ራሳችንን ለእግዚአብሔር ከሰጠን

በኋላ ልንዘምርና እግዚአብሔር የሰጠንን ቁላዊ በረከት ሌሎችን በመርዳት መልሰን ልንሰጠው እንችላለን።

4. ገንዘባችንንም (ከብቶች፣ እህልና የመሳሰሉትን) ሆነ ሕይወታችንን ለእግዚአብሔር በመስጠታችን ምክንያት እንደሽይም። እግዚአብሔር የሚያስፈልገንን ሁሉ እንደሚሰጠን ቃል ገብቶልናል። እግዚአብሔር ከበረከት ግምጃ ቤቱ (በክርስቶስ ያለ ባለጠግነት) ለእርሱ በልግስና የሚሰጡትን ይባርካል። ይህ በረከት ዛሬ ፍላጎታችንን ማሟላት ሊሆን ቢችልም፣ በተለይ በመንግሥተ ሰማይ በሚሰጠን ሽልማት የሚገለጥ ነው።

24ኛ ጥያቄ፡- ሀ) በሁኔታዎች ሁሉ መርካት አስቸጋሪ የሚሆነው ለምንድን ነው? ለ) መርካት ተስኖህ ከእግዚአብሔር ጋር የተጣላህበትን ሁኔታ አስታውስ። ሐ) በችግር ውስጥ በመስጠትና በወንጌል ማኅበርተኝነት ለእግዚአብሔር መስጠት ክብር የሚሆነው እንዴት ነው?

ማጠቃለያ (ፊልጵ. 4:21-23)

ጳውሎስ አብረውት ከነበሩት ሰዎች ሰላምታ በመላክ ይህንን መልእክት ይደመድማል። እነዚህ ሰዎች እነማን መሆናቸውን እናውቅም። ምናልባትም ሉቃስና ጢሞቴዎስ አብረውት ይሆኑ ይሆናል። ነገር ግን ጳውሎስ የቄሣርን ቤተ ሰዎች ነጥሎ ጠቅሷል።

ምናልባት ይህ የቄሣርን ቤተሰብ አያመለክትም ይሆናል። ነገር ግን ወንጌል ቄሣር እስከሚያደርበት ቤት ድረስ መዝለቁን ያስረዳል። ጳውሎስ የቄሣር ሠራተኞች ለሆኑት ወታደሮች ወንጌሉን ለማካፈል ችሎ ነበር። ኔሮ የወንጌሉ ጠላት ሊሆን ቢችልም፣ ኃይልን የተሞላው ወንጌል እስከ ሕዝብ ዘልቆ የጠላትን ግዛት ወሯል።

ይህ የሆነው ጳውሎስ በመታሠሩ ነው። እግዚአብሔር እኛ በማንረዳው መንገድ የሚሠራ ምንኛ ድንቅ አምላክ ነው። በተለይም ወደ ሕይወታችን የሚመጣውን ሁኔታ ሁሉ በመቀበል ለመርካትና ለመደሰት በምንችልበት ጊዜ እንዲህ ዓይነት ተግባራትን ያከናውናል።

አራተኛ ቀን፤ ለሳምንታዊ ስብሰባ ለመዘጋጀት የዚህን ሳምንት ትምህርት ክልስ።

ሳምንታዊ ስብሰባ

የመወያያ ጥያቄዎች፡-

1. ሀ) ፊልጵስዩስ 1:12-19፣ 4:4 አንብብ። ጳውሎስ ለመከራ፣ ስደትና ድህነት ምን ዓይነት አመለካከት እንደነበረው ግለጽ። ክርስቲያኖች በሁኔታዎች ሁሉ ምን እንዲያደርጉ አዘዘ? ለ) የተገኘወርቅንና የብዙነሽን የአመለካከት ልዩነት ግለጽ። ለደረሰባቸው ሁኔታዎች የተለያዩ ምላሾችን የሰጡት ለምንድን ነው? የበለጠ እግዚአብሔርን ያስከበረው ማን ነው? ሐ) ነገሮች ከጠበቅናቸው ውጭ በሚሆኑበት ጊዜ የብዙነሽን ዓይነት ምላሽ ለመስጠት ልናደርጋቸው የሚገቡ አንዳንድ ነገሮች ምን ምንድን ናቸው? መ) ከክፉው የኮሚኒዝም ዘመነ መንግሥት ቤተ ክርስቲያን ያገኘቻቸው

አንዳንድ መልካም ነገሮች ምን ምን ድን ማቸው? ሠ) ከከፍተኛ ችግር የተነሣ በሕይወትህ ውስጥ የተፈጸሙት አንዳንድ መልካም ነገሮች ምን ምን ድን ማቸው? ረ) በሕይወታችንና በቤተ ክርስቲያናችን አስቸጋሪ ሁኔታዎች በሚከሰቱበት ጊዜ ልናደርግ ስለሚገባን ነገር ከዚህ ምን እንማራለን?

2. ሀ) ጳውሎስ የፊልጵስዮስን መልእክት የጻፈው ለምንድን ነው? ለ) በፊልጵስዮስ ቤተ ክርስቲያን ውስጥ ሦስት ዓይነት ክፍፍሎች ነበሩ። ሦስቱን ዓይነት ክፍፍሎች ዘርዘር። ሐ) እነዚህ ሦስት ዓይነት ክፍፍሎች በቤተ ክርስቲያናችን ውስጥ ስለሚገኙበት ሁኔታ ግለጽ። መ) አብያተ ክርስቲያናት እነዚህን ክፍፍሎች የሚያስተናግዱት እንዴት ነው? ሠ) እያንዳንዱ ዓይነት ክፍፍል በመጽሐፍ ቅዱሳዊ መንገድ እንዴት መፍትሔ ሊያገኝ ይገባል? ረ) በቤተ ክርስቲያን ውስጥ የተከሠተን አንድ አለመግባባት ምረጥ። 1) አለመግባባቱ እውነትን በመሸፈን ሊረግብ የሚችለው እንዴት ነበር? 2) አንድ ሰው ከፍቅር ይልቅ በእውነት ላይ ብዙ በማተኮር ክፍፍሉን ሊያባብስ የሚችለው እንዴት ነው? 3) አለመስማማቱን በእውነትና በፍቅር ማርገብ የሚቻለው እንዴት ነው? 4) የፍቅርና እውነት የቅርብ ግንኙነት አብዛኛዎቹን ክፍፍሎች የሚቋቋሙት እንዴት ነው?

3. ሀ) ፊልጵስዮስ 3:12-15 አንብብ። ጳውሎስ ስለ ሕይወቱና እድገቱን መቀጠሉ ምን ይላል? ለ) ብዙ መሪዎች በመንፈሳዊ ሕይወታቸው ማደግን ስለሚያቆሙበት ሁኔታ ግለጽ። ይህ አደገኛ የሚሆነው እንዴት ነው? ሐ) በተለይ ልዩ የመጽሐፍ ቅዱስ ሥልጠና ካገኘን በኋላ መንፈሳዊ እድገታችን በቀላሉ የሚገታው ለምንድን ነው? መ) አንድ ሰው በመንፈሳዊ እድገቱ ለመቀጠል ምን ሊያደርግ ይችላል? ሠ) የሕይወትህ ዓላማ ምንድን ነው? ያን ዓላማ ለማሳካት የምትወስዳቸው እርምጃዎች ምንድን ናቸው?

4. ሀ) አይሁዶች የሚመኩት በምን ነበር? ጳውሎስ በእነዚህ ነገሮች ለመመካት ያልፈለገው ለምንድን ነው? ለ) ክርስቲያኖች አንዳንድ ጊዜ የሚመኩባቸውና መንፈሳዊ ጠቀሜታ የሌላቸው አንዳንድ ነገሮች ምን ምን ድን ማቸው? ሐ) ጳውሎስ ያተኮረባቸው ነገሮች ለዘላለሙ መንግሥት እጅግ አስፈላጊዎች የሚሆኑት እንዴት ነው? መ) እነዚህ አስፈላጊ ነገሮች በሕይወታችን ውስጥ እውን እንዲሆኑ ምን ልናደርግ እንችላለን? ሠ) ክርስቲያኖች ከምድራዊ ቤታችንና ዜግነታችን በላይ ስለ ሰማያዊ ቤታችንና ዜግነታችን ብናስብ፣ በሕይወታችን ውስጥ ምን ዓይነት ለውጦች ሊከሰቱ ይችላሉ?

5. ሀ) በፊልጵስዮስ 2:5-11፣ ክርስቶስ የትሕትና ምሳሌ የሆነባቸውን መንገዶች ዘርዘር። ስለ ክርስቶስ ምን ልንማር እንችላለን? ስለ ትሕትና ምን ልንማር እንችላለን? ለ) ምሳሌነቱን ልንከተል የምንችልባቸውን ሁነኞች ምሳሌዎች ጥቀስ። ሐ) የምታውቀውን አለመግባባት በምሳሌነት ውሰድና የክርስቶስን ምሳሌነት መከተል እንዴት ችግሩን ሊያስወግድ እንደሚችል ግለጽ።

ትምህርት አሥር

የመጀመሪያ ቀን የቆላስይስ መልእክት መግቢያ

አንድ ሳይንቲስት በእንቁራሪት ላይ ምርምር አደረገ። መጀመሪያ ውኃ አፈላና እንቁራሪቷን እዚያው ውስጥ ጨመራት። ውኃው በነካት ጊዜ እንቁራሪቷ ትዘል ጀመር። የፈላው ውኃ ቢያቃጥላትም አልሞተችም። ሌላዋን እንቁራሪት ደግሞ በቀዝቃዛ ውኃ ውስጥ ጨመራት። የውኃውና የእንቁራሪቱ የሙቀት መጠን ተመጣጣኝ ስለነበር ይህችኛዋ እንቁራሪት ሳትዘል ዝም ብላ ተቀመጠች። ከዚያም ሳይንቲስቱ ቀዝቃዛውን ውኃ እዚያው ውስጥ ካለችው እንቁራሪት ጋር አነስተኛ ሙቀት ባለው ምድጃ ላይ ጣደ። ውኃው ቀስ በቀስ እየፈላ ሄደ። የሚገርመው እንቁራሪቷ ምንም ዓይነት የመንፈራገጥ ምልክት ሳታሳይ በውኃ ሙቀት ተጠብሳ እስክትሞት ድረስ ዝም አለች።

እግዚአብሔር ቤተ ክርስቲያን ከዓለም እሴቶችና የአኗኗር ስልቶች እንድትለይ ጠርቷታል። በዓለም ውስጥ እንደ ጨውና ብርሃን እንድንኖር ታዝዘናል። ብዙውን ጊዜ አማኞች የሰደት «ግለት» ወይም ሌሎች ሃይማኖቶች በሚያጋጥሟቸው ጊዜ፤ ልዩ ማንነታችንን ለመጠበቅ እንጥራለን። ሰደትና ሌሎች ሃይማኖቶች እምብዛም ለቤተ ክርስቲያን አስጊዎች አይደሉም። ነገር ግን ሰይጣን በተዘዋዋሪ መንገድ ቤተ ክርስቲያንን ለማጥፋት ሲፈልግ ዓለምን እንድትመስል ያደርጋታል። ሰይጣን ክርስቲያኖች ከሚያምኗቸው ትምህርቶችና እምነቶች በመጠኑ ለየት ያለ አስተሳሰብ በማቅረብ ቀስ በቀስ ወንጌሉንና ክርስቲያኖች በዓለም ውስጥ የሚኖሩበትን ሁኔታ ይለውጣል። በቤተ ክርስቲያን ላይ ትልቁ አደጋ የሚመጣው የክርስቲያኖችን እምነትና አኗኗር ቀስ በቀስ ከሚቀይሩ አነስተኛ ማመቻ መሾች ወይም ከዓለም እንዳንለይ ከሚያደርጉ አነስተኛ የአኗኗር ስልት ለውጦች ነው።

1ኛ ጥያቄ፡- ሀ) ሰይጣን ቀስ በቀስ የሐሰት ትምህርቶችንና ዓለማዊነትን በማምጣት ቤተ ክርስቲያንን ለማጥፋት ሲሞክር ያየህበትን ሁኔታ ግለጽ። ለ) የቤተ ክርስቲያን መሪዎች ለዚህ ዓይነቱ ዝንባሌ ምን ዓይነት ምላሽ መስጠት ይኖርባቸዋል? ሐ) የሐዋ. 20:28-31 አንብብ። ጳውሎስ የኤፌሶንን ቤተ ክርስቲያን መሪዎች ያስጠነቀቀው ስለ ምንድን ነው?

ለቤተ ክርስቲያን እጅግ አደገኛ ከሆኑት ነገሮች አንዱ ዓለማዊነት ነው። ዓለማዊነት ከሁለት ገጽታዎች የሚመጣ ነው። የመጀመሪያው፤ እምነትን በመጽሐፍ ቅዱስ ውስጥ ከሚገኝ ንጹሕ ወንጌል የመለወጥ ዓለማዊነት ነው። በዚህ ፋንታ የሐሰት አስተማሪዎች ሌላ ወንጌል ያቀርቡልናል። አንዳንዶች በክርስቶስ ከማመን ላይ ሰናይ ምግባራትን ይጨምራሉ። (ለምሳሌ፤ ሰባተኛው ቀን አድቬንቲስት።) ሌሎች በመጽሐፍ ቅዱስ ውስጥ የሌለ የተስፋ ቃል ይጨምራሉ። (ለምሳሌ፤ እግዚአብሔር ክርስቲያኖችን ሀብታም ያደርጋል የሚሉ የብልጽግና ሰባኪዎች።) ሌሎች ደግሞ የክርስቲያኖችን የሚመስል አምልኮ እያካሄዱ አንድ-በሦስት የሆነውን (ሥሉሠ ዋሕድ) እግዚአብሔርን ይከዳሉ። (ለምሳሌ፤ «ኢየሱስ ብቻ» ቤተ ክርስቲያን) ይህ ሁሉ በእውነት ላይ የተመሠረተ አምልኮ የሚፈልገውን አምላክ ደስ እንዳናሰኝ ለማድናቀፍና

እምነታችንን ለመለወጥ ሰይጣን የሚያደርገው ጥረት ነው። በሐዋ. 20፥
ጳውሎስ ብዙም ሳይቆይ አባሎቻቸው ሐሰተኛ ትምህርቶችን እንደሚቀበሉ
በመግለጽ የኤፌሶንን ቤተ ክርስቲያን መሪዎች አስጠንቅቋቸዋል።

ሁለተኛው ዓይነት ዓለማዊነት የሚመጣው ክርስቲያኖች የዓለማውያንን
እሴቶች ተቀብለው እንደ ዓለማውያን ሲኖሩ ነው። ዓለም ወሲባዊ ኃጢአትን
ታደፋፍራለች። ብዙውን ጊዜ ይህ ችግር በቤተ ክርስቲያን ውስጥ ይታያል።
ዓለም ትምህርት፥ ሀብት፥ እንዲሁም ቁሳዊ ቅርስ ወሳኝ ነገሮች እንደሆኑ
ታስተምራለች። ብዙ ምእመናንም ይህንኑ አስተሳሰብ ይጋራሉ።

ጳውሎስ የቆላስይስን ቤተ ክርስቲያን ጎብኝቶ አያውቅም ነበር። ነገር ግን
ቤተ ክርስቲያኒቱ አንዳንድ ዓለማዊ እምነቶችን እየተቀበለች መሆኗን በሰማ
ጊዜ፥ ደብዳቤ ጻፈላት። ብዙውን ጊዜ መናፍሰትን ለመለየትና (1ኛ ቆሮ.
12:10) ዓለም የምታስተምራቸውን አሳቦችና እነዚህ አሳቦች በቤተ ክርስቲያን
ላይ የሚያደርሱትን ጥፋት ለመመልከት ትልቅ ጥበብን ይጠይቃል። ብዙውን
ጊዜ የሐሰት ትምህርትና የዓለማዊ አኗኗር ጥፋቶች ቀስ በቀስ ወደ
ሕይወታችን ውስጥ ስለሚዘልቁ ሳትንፈራገጥ ተጠብሳ እንደሞተችው
እንቁራሪት ችግሩን ለይተን ለማወቅ እንቸገራለን። ጳውሎስ የሐሰት
ትምህርት እሳት እየጎዳቸው እንደሆነና ወደ ጥፋትም እንደሚወስዳቸው
ይነግራቸዋል። ጳውሎስ በክርስቶስ ወንድሞቹና እኅቶቹ የሆኑት ክርስቲያኖች
በስሕተት ሕይወት እንዲመላለሱ አልፈለገም። ጳውሎስ የሐሰት ትምህርቶች
ሊጋለጡና ሐሰትን የሚከተሉ ሰዎች ግልጽ ውሳኔ ሊሰጣቸው እንደሚገባ
ተረድቶ ነበር።

በዘመናችንም ክርስቲያኖች ነን እያሉ ወደ ቤተ ክርስቲያን ሾልከው
የሚገቡ ብዙ የሐሰት ትምህርቶች አሉ። የብልጽግና ወንጌል በክርስቶስ
ካመንን ሀብታሞች እንደምንሆን ይናገራል። ሌሎች ደግሞ ብናምን ከሁሉም
ዓይነት በሽታ እንደምንፈወስ ያስተምራሉ። እንደ ኢየሱስ ብቻ፥ የይሐዋ
ምስክሮች፥ ሞርሞኖች፥ የአዲሱ ዘመን እንቅስቃሴና የመሳሰሉት ሃይማኖቶች
ክርስቲያኖች ነን የሚሉትን ሰዎች እያወኩ ናቸው። ለረዥም ጊዜያት የቤተ
ክርስቲያን መሪዎች ሰዎች ቤተ ክርስቲያናቶቻቸውን ለቅቀው በመሄዳቸው
ሲማረሩ ቆይተዋል።

የሰይጣንን የውሸት እውነቶች በማጋለጥ በስሕተት ውስጥ የሚወድቁ
ምእመናኖችንን ለማስጠንቀቅ ጊዜው አይደለምን? መሪዎች ዛሬ ለዚህ ችግር
ምላሽ የሚሰጡበትን መንገድ ለማወቅ ጳውሎስ በቆላስይስ ቤተ ክርስቲያን
ውስጥ የተፈጠረውን የሐሰት ትምህርት ካስተናገደበት ሁኔታ የምንቀስመው
እውቀት ይኖራል?

የቆላስይስ መልእክት ደራሲ

2ኛ ጥያቄ፡- ቆላ. 1:1-2 እንብብ። ሀ) ደራሲው ማን ነው? ለ) ደራሲው ራሱን
የሚገልጸው እንዴት ነው? ይህ ከፊልጵ. 1:1 የሚለየው እንዴት ነው? ሐ)
መልእክቱን የጻፈው ለማን ነው?

3ኛ ጥያቄ፡- ስለ ቆላስይስ ከመጽሐፍ ቅዱስ መዝገበ ቃላት አንብብ። ስለ መጽሐፉ ደራሲ፡ ስለ ከተማይቱ፡ ስለ ቤተ ክርስቲያኒቱና ስለ መጽሐፉ የተሰጠውን ትምህርት ጠቅለል አድርገህ ጻፍ።

ጳውሎስ የጻፈው ሦስተኛው «የእሥር ቤት መልእክት» የቆላስይስ መልእክት ነው። ጳውሎስ በዚህ መልእክት ውስጥ ስለ ራሱ ልማዳዊ ገለጻ አድርጓል። ለቆላስይስ ክርስቲያኖች በእግዚአብሔር ፈቃድ የኢየሱስ ክርስቶስ ሐዋርያ ሊሆን መብቃቱን ያስረዳል። የቆላስይስ ቤተ ክርስቲያን ከጳውሎስ ጋር የቅርብ ግንኙነት ካላቸውና የጳውሎስን የሐዋርያነት ሥልጣን ከማይጠራጠሩ የፊልጵስዩስ አማኞች የተለዩች ነበረች። ጳውሎስ ጎብኝቶ በማያውቃት ቤተ ክርስቲያን ውስጥ ሰርጎ በመግባት ላይ ያለውን የሐሰት ትምህርት ለመከላከል በመጣር ላይ ነበር። ስለሆነም፡ ጳውሎስ ስለ ሐሰት ትምህርቱ ለማስተማርና እውነትን ከሐሰት ለይቶ ለማሳየት እግዚአብሔር በሰጠው የሐዋርያነት ሥልጣን ላይ አጽንኦት አደረገ።

ጢሞቴዎስ አብሮት ስለነበረ ጳውሎስ የእርሱንም ስም ጠቅሷል። የመልእክቱ ደራሲ ግን ጳውሎስ እንጂ ጢሞቴዎስ አይደለም። አንዳንድ ምሁራን ጳውሎስ የጢሞቴዎስን ስም የጠቀሰው በዚያች ቤተ ክርስቲያን ውስጥ በሆነ ወቅት ስላገለገለ ሊሆን ይችላል ይላሉ።

መልእክቱ ለማን ተጻፈ?

ጳውሎስ በቆላስይስ ለሚገኙ ቅዱሳንና የታመኑ አማኞች እንደ ጻፈ ገልጾአል። ይህም መልእክቱ በቆላስይስ ከተማ ለሚኖሩ ክርስቲያኖች እንደ ተጻፈ ያስረዳል።

የቆላስይስ ከተማ ከኤፌሶን በስተምሥራቅ 150 ኪሎ ሜትሮች ያህል ርቃ በእስያ ውስጥ ከሚያልፉ ዐበይት ጎዳናዎች በአንደኛው ላይ ትገኝ ነበር። (ከመጽሐፉ መጨረሻ ላይ ያለውን ካርታውን ተመልከት።) ቆላስይስ በፍርጊያ ግዛት ውስጥ እጅግ ከታወቁ ከተሞች አንዱ እንደነበረች ቢታወቅም፡ ጳውሎስ በኤፌሶን ውስጥ በሚሠራበት ወቅት ትንሽ ከተማ ነበረች። መጠኗ የቀነሰው በአካባቢዋ በስፋት ከሚከሰተው የመሬት መንቀጥቀጥ ሳቢያ ሊሆን ይችላል። ከቆላስይስ በስተሰሜን ሰፊዋ የሎዶቅያ ከተማ ነበረች።

የቆላስይስ ቤተ ክርስቲያን እንዴት እንደ ተመሠረተች አይታወቅም። ምናልባትም ይህ የሆነው ጳውሎስ ለሦስት ዓመታት ኤፌሶን ውስጥ ባገለገለበት ወቅት ሳይሆን አይቀርም። በዚህ ጊዜ በእስያ ግዛት ውስጥ የሚገኙ ሰዎች ሁሉ ወንጌልን መስማታቸው ተገልጾአል (የሐዋ. 19:10)። ጳውሎስ የቆላስይስንም ሆነ የሎዶቅያን ቤተ ክርስቲያን እንዳልጎበኘ ይናገራል (ቆላ. 2:1)። ነገር ግን እነዚህ አብያተ ክርስቲያን የጳውሎስ አገልግሎት ተዘዋዋሪ ውጤቶች ነበሩ። ምናልባትም የቆላስይስ ሰዎች ለንግድ ወደ ኤፌሶን በመጡ ጊዜ የጳውሎስን ስብከት ሰምተው በክርስቶስ አምነው ይሆናል። ወደ አገራቸው ተመልሰው ለሌሎች በመመስከር ቤተ ክርስቲያን ሊመሠርቱ ችለው ይሆናል። ወይም ጳውሎስ ኤጳፍራ ወንጌሉን እንዳመጣላቸው ስለሚናገር (ቆላ. 1:7)፤ ጳውሎስ ኤፌሶን ቤተ ክርስቲያንን እንዲመሠርት ልኮት ይሆናል። ሌላው ጳውሎስ ጢሞቴዎስን ወደ ቆላስይስ

ከተማ እንደ ላከውና እርሱም ኤጳፍራን ወደ ክርስቶስ እንደ መራው የሚያስረዳ ነው። ጳውሎስ የጢሞቴዎስን ስም ከመግቢያው ላይ የጠቀሰው በዚህ ምክንያት ሊሆን ይችላል።

ጳውሎስ በአካል ወደዚያ ባይሄድም፤ በቆላስይስ የሚኖሩትን ቁልፍ ክርስቲያኖች ያውቅ ነበር። ከመልእክቱ መጨረሻ ላይ ለተወሰኑ የቤተ ክርስቲያን አባላት ሰላምታ ያቀርባል (ቆላ. 4:14-17)። ምናልባትም በኤፌሶን ውስጥ በነበረው አገልግሎቱ ሳቢያ ደኅንነትን በማግኘታቸው የቆላስይስና የሎዶቅያ አማኞች ጳውሎስን እንደ መንፈሳዊ አባታቸው ሳይመለከቱት አልቀሩም። ጳውሎስ አማኞቹ ያልተገረዙ መሆናቸውን ስለሚናገር (ቆላ. 2:13)፤ አብዛኞቹ የቆላስይስ ምእመናን አሕዛብ ሳይሆኑ አይቀሩም።

ቆላስይስ የተጻፈበት ዘመንና ቦታ

በቆላስይስና ኤፌሶን መካከል ካለው ተመሳሳይነት የተነሣ፤ ሁለቱም መልእክቶች በተመሳሳይ ጊዜ የተጻፉ መሆናቸውን መናገር ይቻላል። ጳውሎስ ይህን መልእክት በጻፈ ጊዜ በሮምና ቂሣርያ ወይም ኤፌሶን መታሠሩ ምሁራኑን ቢያከራክራቸውም፤ ትክክለኛ የሚመስለው ሮም ነበረ የሚለው ነው። (መልእክቱ ስለተጻፈበት ስፍራ በኤፌሶን ወይም በፊልጵስዩስ ውስጥ ከተሰጠው ማብራሪያ አንብብ።) የተጻፈበት ዘመን ምናልባትም ከ60-61 ዓ.ም. ይሆናል።

የቆላስይስ መጽሐፍ ዓላማ

የመጀመሪያው ዓላማ፡ በቤተ ክርስቲያኒቱ ውስጥ የተነሣውን የሐሰት ትምህርት መመከት። ጳውሎስ በኤፌሶን ካገለገለ ስምንት ዓመታት ያህል አልፈዋል። በዚህ ጊዜ በቆላስይስ ክርስቲያኖች እምነት ውስጥ መጠነኛ ለውጥ ተከስቷል። በክርስቶስ ላይ የነበራቸውን እምነት ባይከዱም፤ የይሁዲና በትንሹ እስያ የተለመዱ ፍልስፍናዎችን የቀየጡበት ይመስላል። ይህ የሌሎችን እምነቶች የመጨመር ተግባር ወንጌሉን ስለሚለውጥ አደገኛ ነው። ይህም የእርቶዶክስ ቤተ ክርስቲያን የይሁዲነት እምነቶችን ከእምነቷ ላይ ከጨመረችበትና ብዙ የአፍሪካ ሃይማኖቶች በክርስትና እምነታቸው ላይ የአያት ቅድማያት ወይም የጥንቆላ ትምህርቶችን ከሚጨምሩበት ሁኔታ ጋር ተመሳሳይ ነው። የቆላስይስ አማኞች በእነዚህ ትምህርቶች ባይወሰዱም፤ ለቤተ ክርስቲያን አደገኛ ሊሆኑ የሚችሉትን ትምህርቶች መቀበል ጀምረው ነበር። ስለሆነም፤ ጳውሎስ የብዙ ሰዎች እምነት ከመበከሉ በፊት ይህንን የሐሰት ትምህርት መከላከሉ አስፈላጊ መሆኑን ተገነዘበ።

ጳውሎስ፡ ኤፌሶንን ከለቀቀ በኋላ ለሚከተሉት ስምንት ዓመታት፡ ሁለት ዓባይት የሐሰት ትምህርት ቡድኖች ቆላስይስን ሲያውኩ ነበር። ይህም የቆላስይስን ክርስቲያኖች ግራ አጋባቸው። የሐሰት አስተማሪዎቹ የሚናገሩት ቀደም ሲል ጳውሎስ ያስተማረውን ዓይነት ትምህርት እንዳልሆነ ቢያውቁም እውነተኛው የትኛው እንደሆነ ለመረዳት አልቻሉም። በመሆኑም፤ አማኞቹ

ስለዚህ ጉዳይ ከጳውሎስ ጋር እንዲነጋገር መሪያቸው የነበረውን ኤጳፍራን ወደ ሮም የሰደዱት ይመስላል። ጳውሎስም ሆነ ኤጳፍራ ወደ ቆላስይስ ተመልሰው የሐሰት ትምህርቱን በአካል ሊከላከሉ ስላልቻሉ፤ ጳውሎስ ይህንን መልእክት ለመጻፍ ተገደደ።

የቆላስይስን ቤተ ክርስቲያን ያውኩ የነበሩ የሐሰት ትምህርቶች ምን ምን ነበሩ? ጳውሎስ እነዚህን ትምህርቶች በስማቸው ባይጠቅስም አንዳንድ ትምህርቶቻቸውን ግን ገልጾአል። ጳውሎስ በዚህ መልእክቱ ሁለት ዓይነት የሐሰት ትምህርቶችን የሚጠቅስ ይመስላል።

1. ክርስቲያኖች የብሉይ ኪዳን ሕግጋትን እንዲከተሉ የፈለጉ አይሁዶች። ጳውሎስ እነዚህ አይሁዶች እንደ ምግብ፣ መጠጥ፣ የበዓል ቀናትን በመሳሰሉ ውጫዊ ደንቦች ላይ ያተኩሩ እንደነበረ ገልጾአል (ቆላ. 2:16-17)። በግርዘት ላይም እንዲሁ አጽንኦት ይሰጡ ነበር (ቆላ. 2:11)።

2. የቀድሞውን የኖስቲሲዝም ትምህርት ይከተሉ የነበሩ አሕዛብ። ጳውሎስ የገለጻቸው የዚህ ፍልስፍና ትምህርቶች የሚከተሉትን ነገሮች ያካትታሉ።

ሀ. ከዓለም ነገሮች መራቅ (ቆላ. 2:21-23)

ለ. መላእክትን ማምለክ (ቆላ. 2:18)

ሐ. ክርስቶስ ፍጹም አምላክ እንዳልሆነ መገንዘብ (ቆላ. 1:15-20፣ 2:2-3፣ 9)

መ. መንፈሳዊ ሕይወት በሆነ ምሥጢራዊ እውቀት እንደሚገኝ የሚያስረዱ ትምህርቶች (ቆላ. 2:18)

ሠ. በሰብአዊ ጥበብና ልማድ ላይ ማተኮር (ቆላ. 2:4፣ 8)

ምሁራን የቆላስይስና የ1ኛ የሐንስ መልእክቶች ምን ያህል ኖስቲሲዝም ከተባለ የሐሰት ትምህርት ጋር እንደሚዛመዱ ይከራከራሉ። ኖስቲሲዝም ሐሰተኛ ትምህርት መሆኑ የታወቀው ከጳውሎስ ዘመን ከ100 ዓመታት በኋላ ነበር። ነገር ግን የኖስቲሲዝም መሠረታዊ ገጽታዎች የሆኑ አንዳንድ ነገሮች በጳውሎስና በየሐንስ ዘመንም የነበሩ ይመስላል።

ኖስቲሲዝም የሚለው የግሪክ ቃል እውቀትን ያመለክታል። ይህም ለደኅንነት ልዩ እውቀት አስፈላጊ መሆኑን ያስተምራል። ይህ የሐሰት ትምህርት ሦስት ዐበይት ነገሮችን ያካትታል። እነዚህም፡ ሀ) የተፈጠረው ነገር ሁሉ ክፉ ነው። ለ) በክፉው ዓለምና በተቀደሰው አምላክ መሀል ምልጃን የሚያካሂዱ እንደ መላእክት ያሉ ልዩ ፍጥረታት አሉ። ሐ) ሰው የሚድነው በራሱ ልዩ እውቀት ነው የሚሉ ነበሩ።

ኖስቲኮች በእግዚአብሔርና በተፈጠረው ቁሳዊ ዓለም መካከል ብዙ ርቀት እንዳለ ያምናሉ። እግዚአብሔር ይህን ክፉ ዓለም አልፈጠረውም ይላሉ። ከዓለም ጋርም ምንም ዓይነት ቀጥተኛ ግንኙነት አያደርግም ሲሉ ያስተምራሉ። ነገር ግን ከእግዚአብሔር ሥራ ብዙ የመንፈሳዊ ፍጥረታት (መላእክት ወይም ትናንሽ አማልክት) ደረጃዎች እንዳሉና ከሁሉም አነስተኛ የሆነው መለኮታዊ አካል ከእግዚአብሔር ፈቃድ ውጭ ዓለምን እንደፈጠረ

ያምናሉ። ስለሆነም ዓለምና በውስጡ ያለው ሁሉ ክፉ እንደሆኑ ያስባሉ። ሰው የዚህ ክፉ ዓለም አካል ነው። አንዳንድ ምሁራን ጳውሎስ «ዙፋናት፣ ጌትነት፣ አለቅነት፣ ሥልጣናት» ሲል እነዚህን መለኮታዊ አካላትን ማመልከቱ ነው ይላሉ (ቆላ. 1:16፣ 2:9፣ 15)።

ስለሆነም ኖስቲኮች ዓለምን ለሁለት ይከፍሏታል። የሚታየው የተፈጠረ ዓለም ክፉ ነው ይላሉ። መልካም የሆነው የመናፍስት ዓለም እንደሆነ ያምናሉ። የሰው ልጅ ከዚህ ክፉ የተፈጠረ ዓለም ወጥቶ ወደ መናፍስት ዓለም ሊገባ የሚችለው የግለሰቡ ነፍስ የመለኮታዊ ሕይወትን ብልጭታ ካገኘች ነው ይላሉ። ይህም የሚሆነው ሰውየው ልዩ ምሥጢራዊ እውቀት ሲያገኝ ነው። ይህ ምሁራዊ እውቀት አልነበረም። ነገር ግን ይህ አንድ ሰው ከእግዚአብሔር ጋር ግንኙነት ለማድረግ በሚሞክርበት ጊዜ የሚማረው እንደ ልዩ ስም ወይም ዜማ ያለ ነገር ነው። እንዲህ ዓይነት ልዩ እውቀት ያላቸው ሰዎች የምሥጢራዊ ማኅበራት አካል ነበሩ።

ኖስቲሲዝም በክርስትና ላይ በተጨመረ ጊዜ ትምህርቶቹ የወንጌልን እምነት በብዙ መንገዶች ጎድተዋል።

በመጀመሪያ፡ የክርስቶስን ደረጃ ዝቅ በማድረግ ሰዎች ከዚህ ክፉ ዓለም እንዲላቀቁ መንገድ እንደከፈተ አነስተኛ አምላክ ገልጾታል። ኖስቲኮች ክርስቶስ ከእግዚአብሔር አብና ከሌሎች ታላላቅ መንፈሳዊ አካላት ጋር እኩል እንዳልሆነ ያምናሉ። በእነርሱ ግምት እርሱ ከታናናሾቹ መለኮታዊ አካላት አንዱ ነው። ነገር ግን ክርስቶስ ዓለምን የፈጠረበት አነስተኛ አማልክት የነበሯቸውን ዓይነት ክፉ ባሕርይ እንዳልያዘ ያስተምራሉ። ኖስቲኮች ክርስቶስ እውነተኛ ሰው ሆኖ እንደማያውቅ ይናገራሉ። ይህ ክፉ ያደርገው ነበር ይላሉ። ልክ እንደ መንፈስ ሰው መስሎ ታየ እንጂ እውነተኛ ሰው አልሆነም ይላሉ። አንዳንድ ኖስቲኮች ደግሞ የመለኮታዊ ክርስቶስ መንፈስ በጥምቀቱ ጊዜ ኢየሱስ በተባለው ሰው ላይ እንዳረፈና ከእምነቱ በፊት እንደተለየው ያስተምራሉ። ጳውሎስ ለዚህ ምላሽ ሲሰጥ ክርስቶስ ፍጹም አምላክና ከእግዚአብሔር አብ ጋር እኩል እንደሆነ አስረድቷል። ክርስቶስ ፍጹም ሰው እንደሆነም ገልጾአል (ቆላ. 1:15፣ 19)።

ሁለተኛ፡ ኖስቲሲዝም በኃጢአትና በክርስቶስ የመስቀል ላይ ሞት አስፈላጊነት ላይ አጽንኦት አልሰጠም። ስለሆነም፡ የክርስቶስ ሞት፣ መቀበርና መነሣት ጠቃሚ እውነቶች እንደሆኑ አይገነዘብም። የሚያስፈልገው ነገር ቢኖር የመለኮታዊ ሕይወት መሰጠትና ሰዎችን ከእስራት ያስለቀቀ «ምሥጢራዊ» እውቀት ብቻ ነበር። ጳውሎስ ግን ያዳነን የክርስቶስ የመስቀል ላይ ሞት እንጂ ልዩ እውቀት እንዳልሆነ አስረድቷል (ቆላ. 1:13-14፣ 21-22፣ 2:13-15)።

ሦስተኛ፡ አንዳንድ ኖስቲኮች የተፈጠረው ነገር ሁሉ ክፉ እስካሁን ድረስ ከማኅበራዊ ሕይወት መራቅ እንደሚችል ያስተምሩ ነበር። ስለሆነም ወደ ገዳማት መግባት፣ ብዙ አለመመገብ፣ በወለል ላይ መተኛት እና የመሳሰሉት ጠቃሚ እንደሆኑ ያስተምሩ ነበር። ይህም አንድ ሰው የክፉ ዓለምን ተጽዕኖ እንዲገድብ ይረዳዋል ተብሎ ይታሰባል። ሰውነታቸውን

በመቅጣት ነፍሳቸውን ለማፋፋት ፈለጉ። ይህ ትምህርት በቆላስይስ ቤተ ክርስቲያን ላይ ተጽዕኖ እያደረሰ ነበር። ጳውሎስ እነዚህ ነገሮች የሰውን የኃጢአት ተፈጥሮ ሊያሸንፉ እንደማይችሉና ምንም ዓይነት ጠቀሜታ እንደሌላቸው አስረድቷል (ቆላ. 2:20-23)።

አራተኛ፡ ሌሎች የኖስቲክ አስተማሪዎች እንደ ሰዎች በምናከናውናቸውና በመንፈሳዊ ባሕሪያት መካከል ምንም ዓይነት ግንኙነት እንደሌለ ያስተምሩ ነበር። ክርስቲያኖች እንዳሻቸው ሊኖሩ እንደሚችሉ ይናገሩ ነበር። ወሲባዊ ኃጢአት ውስጣዊ ሕይወታቸውን ስለማይነካ ስሕተት እንዳልሆነ ያስተምሩ ነበር። የ1ኛ ዮሐንስ መልእክት ይህንን ትምህርት ያፋልሰዋል። በቆላስይስ 3:5ም ስላለው ጉዳይ ፍንጭ ተሰጥቷል። ጳውሎስ ለዚህ ለአሮጌው ሕይወት እንደሞትንና አዲስ ባሕርይ እንደ ለበሰን ገልጾልኝ። ይህም አዲስ ባሕርይ ወደ አዳዲስ ተግባራት የሚመራ ነው (ቆላ. 3:1-17)።

አምስተኛ፡ በልዩ እውቀት ላይ የተደረገው አጽንኦት በቤተ ክርስቲያን ውስጥ የመደብ ደረጃ አስከተለ። ልዩ እውቀት (ይህን ምሥጢራዊ ቃል ወይም ሐረግ) ያላቸው ሰዎች ከሌሎች የተሻልን ነን ብለው አሰቡ። ጳውሎስ ዋናው ምሥጢር አንድ ብቻ መሆኑን ያስረዳል። ይህም እግዚአብሔር ሰዎች በክርስቶስ በማመን ሊድኑ እንደሚችሉ በጳውሎስ በኩል ማስታወቁ ነበር። ምንም ተጨማሪ እውቀት አያስፈልግም። አንድ ሰው ለወንጌል ምላሽ መስጠቱ ብቻ ይበቃዋል። ሁሉም «ጥበብና እውቀት» የሚገኘው ከክርስቶስና ስለ እርሱ ከሚናገሩ ትምህርቶች ብቻ ነው (ቆላ. 1:25-2:4)።

ዛሬም የኖስቲኮች ዓይነት አስተሳሰብ በአንዳንድ ክርስቲያኖች ላይ ተጽዕኖ ያሳድራል። ለምሳሌ፡ በአንዳንድ ክርስቲያናዊ ቡድኖች ጋብቻ እንደ ክፉ ነገር ይታያል። አንዳንዶች ደግሞ ከማኅበረሰቡ ተነጥለው በዋሻዎች ውስጥ ይኖራሉ። በቅርቡ ደግሞ ክርስቲያን በሥጋው የሚያደርገው ነገር ምንም ችግር እንደማያስከትል እየተነገረ ነው። አንድ ሰው ልቡን በአምልኮ እስካነጻ ድረስ የወሲብ፣ የስርቆት ወይም ሌላም ዓይነት ኃጢአት ቢፈጽም ምንም እንዳልሆነ ይናገራል። የይሖዋ ምስክሮች ስለ ክርስቶስ የሚያምኑትም ከኖስቲሲዝም ጋር ተመሳሳይነት አለው። ሕልሞችን፣ ራእዮችን ወይም በልሳን መናገርን አጥብቀው የሚከተሉ ሰዎችም «ልዩ እውቀት» ወይም «ልዩ ልምምድ» የመፈለግና የእነርሱ ዓይነት ልምምዶች የሌሏቸውን ሰዎች ዝቅ አድርጎ የመመልከት ዝንባሌ ይታይባቸዋል።

4ኛ ጥያቄ፡- ከኖስቲክ የመነጩትንና ዛሬ ተጽዕኖ እያደረሱ ያሉትን ሌሎች ትምህርቶች በምሳሌነት ጥቀስ።

5ኛ ጥያቄ፡- ቆላስይስ 1:14-22 አንብብ። ስለ ኢየሱስ ክርስቶስ የተነገሩትን ነገሮች በሙሉ ዘርዝር። እነዚህ እውነቶች በሕይወታችን ላይ ተጽዕኖ የሚያሳድሩት እንዴት ነው?

ሁለተኛው ዓላማ፡- የቆላስይስ መጽሐፍ ክርስቶስ ማን እንደሆነ ያብራራል። የኖስቲክን የሐሰት ትምህርት ፉርሽ ለማድረግ የሚቻለው ስለ ክርስቶስ ማንነት ግልጽ ትምህርት በማቅረብ ነበር። ጳውሎስ ክርስቶስ ከአነስተኛ አምላክ በላይ መሆኑን ያስረዳል። እርሱ ፍጹም አምላክና ከአብ

ጋር እኩል ነው። ጳውሎስ የክርስቶስን የክበረ ስፍራ በብዙ መንገዶች ያብራራል።

ሀ. ክርስቶስ የማይታይ አምላክ አምላል ነው። ክርስቶስ በሁሉም ነገር ከእግዚአብሔር አብ ጋር አንድ ዓይነት ነው። እርሱ ከማይታየው አምላክ ጋር እኩል ነው (ቆላ. 2:9)።

ለ. ክርስቶስ የፍጥረት ሁሉ በኩር ነው። ክርስቶስን ከፍጥረት ሁሉ በኩር ብሎ በመጥራቱ ጳውሎስ የክርስቶስን ሥጋዊ ልደት ሳይሆን ከማንኛውም ፍጡር የላቀውን የክበረ ስፍራውን እያመለከተ ነበር። እንዲያውም ጳውሎስ ክርስቶስ ሁሉንም ነገር እንደ ፈጠረና ፍጥረታት በሙሉ ሊያከብሩት እንደሚገባ አስረድቷል (ቆላ. 1:15-16)።

ሐ. ክርስቶስ ሁሉንም እንዳያያዘም ተገልጾአል (ቆላ. 1:17)። ክርስቶስ የአጽናፈ ዓለሙ ማጣበቂያ ነው። አጽናፈ ዓለሙ ጉዞውን እንዲቀጥል፣ ሕይወት ወደፊት እንዲገሠግሥ፣ ታሪክ ወደፊት እንዲሄድ፣ ፀሐይ ሁሉም እንድትወጣ፣ ወዘተ... የሚያደርገው እርሱ ነው።

መ. ክርስቶስ ለጠፋው ሰብአዊነት መፍትሔ ነው። ከጨለማችንና ከኃጢአታችን አውጥቶ በብርሃን መንግሥት ውስጥ የሚያስቀምጠን እርሱ ነው (ቆላ. 1:13-14)።

ሠ. ክርስቶስ የቤተ ክርስቲያን ራስ ነው። የኤፌሶን መልእክት በክርስቶስ ራስነት ሥር ስለምትተዳደረው ቤተ ክርስቲያን ሲያስተምር፣ የቆላስይስ መልእክት ግን የቤተ ክርስቲያን ራስ በሆነው በኢየሱስ ክርስቶስ ላይ ያተኩራል።

ረ. ክርስቶስ በየኒቨርስ ውስጥ ያለው ኃይልና ሥልጣን ሁሉ የበላይ ገዥ ነው (ቆላ. 2:10)

ሰ. ክርስቶስ የጥበብና የእውቀት ሁሉ ምንጭ ነው (ቆላ. 2:3)

ሸ. ክርስቶስ ክፉ ኃይላትን ሁሉ አሸንፎአል (ቆላ. 2:15)።

ቀ. ክርስቶስ በአብ ቀኝ እየገዛ ነው (ቆላ. 3:1)።

ሦስተኛ ዓላማ፡ ጳውሎስ ክርስቲያኖች ወደ ቀድሞው የአረማዊነት አኗኗራቸው እንዳይመለሱ (ቆላ. 3:5) እና በኢየሱስ ክርስቶስ ላይ ያላቸውን እምነት በሚያንጸባርቅ መልኩ እንዲመላለሱ ያስጠነቅቃቸዋል።

6ኛ ጥያቄ፡- ዛሬ ክርስቲያኖች እነዚህን ትምህርቶች ማወቅና ከሕይወታችን ጋር ማዛመድ ያለብን ለምንድን ነው?

የቆላስይስ ልዩ ባሕርያት

1. ቆላስይስ ከኤፌሶን ጋር በጣም ይመሳሰላል። በቆላስይስ መልእክት ውስጥ ከሚገኙት ጥቅሶች ከግማሽ የሚበዙት ከኤፌሶን ጋር ተመሳሳይ ናቸው። ሁለቱም መልእክቶች ያደረሳቸው ቲኪቆስ ነው (ኤፌ. 6:21፤ ቆላ. 4:7)። ሁለቱም እንደ ምሥጢር፣ ጥበብ፣ እውቀትና አለቅነት ዓይነት ቃላትን ይጠቀማሉ። ሁለቱም በክርስቶስ ማንነትና ከቤተ ክርስቲያን ጋር ባለው ግንኙነት ላይ ያተኩራሉ። ኤፌሶን ስለ ቤተ ክርስቲያንና ከክርስቶስ ጋር

ስለተዛመደችበት ሁኔታ ሲያስተምር፤ ቆላስይስ ግን በክርስቶስና ከቤተ ክርስቲያን ጋር ስለተዛመደበት ሁኔታ ያብራራል። ሁለቱም መልእክቶች ከክርስቶስ ጋር ያለን ግንኙነት በማኅበረሰቡ ውስጥ ባለን ግንኙነት ላይ ተጽዕኖ እንደሚያሳድር ያስተምራሉ።

2. ቆላስይስ ብዙውን ጊዜ ከእግዚአብሔር ጥበብ ጋር በሚጋጩ የሰው ፍልስፍናዎችና ጥበብ ላይ እንዳናተኩር ያስጠነቅቃል (ቆላ. 2:8)። ክርስቲያኖች ሁልጊዜም በትምህርት ቤት ውስጥ የሚማሩትን በእግዚአብሔር ቃል መገምገም አለባቸው። ግጭት በሚኖርበት ጊዜም የእግዚአብሔር ቃል የሚለውን እንጂ ትምህርት ወይም ባሕል የሚለውን ማመንና መከተል የለባቸውም።

የቆላስይስ መዋቅር

እንደ ሌሎች የጳውሎስ መልእክቶች ሁሉ ቆላስይስ በሁለት ዐበይት ክፍሎች ተከፍሏል። የመጀመሪያው ክፍል (ቆላ. 1-2) አስተምህሯዊ ሊሆን፤ ስለ ክርስቶስ ማንነት ይናገራል። ጳውሎስ የክርስቶስን ታላቅነት ካሳየ በኋላ (ቆላ. 1:13-27)፤ ስለ ክርስቶስና እርሱን ስለ መከተል የሚያወሳውን እውነት ስለሚያጣምሙ የሐሰት አስተማሪዎች ይናገራል (ቆላ. 2:8-23)።

ሁለተኛው ክፍል (ቆላ. 3-4)፤ የክርስቶስ ተከታዮች እንዴት እግዚአብሔርን በሚያስከብር መልኩ ሊኖሩ እንደሚገባቸው ያስተምራል። በግለሰብ ደረጃም ሆነ እንደ ክርስቶስ አካላት ከኃጢአት መለየት አለብን። እንዲሁም፤ ክርስቶስ ራሳችን መሆኑን በሚያሳይ መልኩ በቤታችንና በማኅበረሰቡ ውስጥ እርስ በርሳችን መዛመድ አለብን።

የቆላስይስ አስተዋጽኦ

1. መግቢያ (ቆላ. 1:1-14)

2. ጳውሎስ ለክርስቲያኖች ስለ ክርስቶስ ያስተምራል (ቆላ. 1:15-2:23)።

ሀ. ክርስቶስ እንደ አብ ሁሉ ከተፈጠሩት ነገሮች የበለጠ ነው (ቆላ. 1:15-23)

ለ. ክርስቶስ ጳውሎስ ያስተማረው የወንጌል እምብርት ነው (ቆላ. 1:24-2:5)።

ሐ. አማኞች ከንቱ የሆነውን የሰው ትምህርት ከመከተል ይልቅ በክርስቶስ ላይ ማተኮር አለባቸው (ቆላ. 2:6-23)።

3. ጳውሎስ ክርስቲያኖች እንዴት ለክርስቶስ ሊኖሩ እንደሚገባቸው ያስተምራል (ቆላ. 3:1-4:6)።

ሀ. እንዴት የተቀደሰ ሕይወት እንደሚኖሩ (ቆላ. 3:1-17)

ለ. በቤትና በሥራ ቦታ እንዴት መንፈሳዊ ግንኙነቶችን እንደሚያደርጉ (ቆላ. 3:18-4:1)

ሐ. እግዚአብሔርን እንዴት ማስደስት እንደሚቻል የሚያስረዳ የመጨረሻ ትእዛዝ (ቆላ. 4:2-6)

ሁለተኛ ቀን

ቆላስይስ 1-2

«ይህ ታላቅ ጀማሪ ስብከት ወንጌል እንዳያመልጥም። በጉባኤው ላይ ታላቅ የፈውስ አገልጋይ ይጋበዛል። ማንኛውም ዓይነት በሽታ ያለበት ሰው ከበሽታው ይፈወሳል።» «ይህ ከአያት ቅድማያቶችን ያገኘው ሃይማኖት ነው። ስለሆነም እንከተለዋለን።» «ዶ/ር እገሌ ሦስት ዲግሪዎች ያሉት ዝነኛ የዩኒቨርሲቲ ሌክቸሬር ነው። ትምህርቱን መስማት አለብን።»

ዓለም ቀልባችንን በሚሰቡ ድምፆች የተሞላች ነች። ሁሉም እንድንሰማቸው ይፈልጋሉ። «እኛ ምሥጢር አለንና። እኛ ጥሩውንና ትክክለኛውን እናውቃለን» ይሉናል። ከላይ የተጠቀሱት ሕይወታችንን ለመለወጥና ችግሮቻችንን ለመፍታት ያስችላሉ ስለተባሉ መረጃዎች የሚናገሩ የዓለም ድምፆች ምሳሌዎች ናቸው። ኮሚኒዝም፣ ካፒታሊዝም፣ ዲሞክራሲ፣ ዝግመተ ለውጥ (ኢቮሉሽን)፣ እንዴት ሀብታም መሆን እንደሚቻል፣ እያለ ዝርዝሩ ይቀጥላል። በእግዚአብሔር ቃል ሥር ላልሰደደ ክርስቲያን እነዚህ የዓለም ድምፆች ብዙ ግራ መጋባትን ሊፈጥሩ ይችላሉ። ብዙ ክርስቲያኖች ወደ ዩኒቨርሲቲ ገብተው እግዚአብሔርን ከማያውቁ ፕሮፌሰሮች ጋር በሚፋጠጡበት ጊዜ እምነታቸውን ያጣሉ። ትምህርታቸው መልካምና ትክክለኛ ይመስላል። በመጨረሻ ግን ባዶአቸውን ይቀራሉ።

7ኛ ጥያቄ፦ ክርስቲያኖች መልካም በሚመስሉ ፍልስፍናዎችና ትምህርቶች ሲወሰዱ የተመለከትኸው እንዴት ነው?

የቆላስይስ ክርስቲያኖች በአካባቢያቸው የነበሩትን የአንዳንድ ታላላቅ መምህራን ትምህርቶች ይሰሙ ነበር። የብሉይ ኪዳን ሕግጋትን ለማስከበር የሚጥሩ አይሁዶችና ክፉ ቁሳዊ ባሕርያችንን ለማሸነፍ የሚያስችል ልዩ ምሥጢራዊ እውቀት አለን የሚሉ ግሪኮች ድምፆቻቸውን ከፍ አድርገው ይጮኹ ነበር። ይህ ክርስቲያኖቹን ግራ አጋባቸው። ለዚህ ችግር መፍትሔው ምን ነበር? እነዚህን ከዓለም የሚመጡ ተቃራኒ ድምፆች እንዴት መከላከል ይቻላል? ጳውሎስ ስለ ክርስቶስ ግልጽ ግንዛቤ በመጨበጥ እነዚህን ትምህርቶች መከላከል እንደሚቻል ያምናል። ክርስቶስ ማን ነው? ክርስቶስ በፊት፣ አሁንና ወደፊት በሕይወቴ ላይ ለውጥን የሚያስከትለው እንዴት ነው? ጳውሎስ አስፈላጊ ናቸው ብሎ ያመነባቸው ጥያቄዎች እነዚህ ብቻ ነበሩ። ሌሎች ትምህርቶች ሁሉ በክርስቶስና በክርስቶስ ላይ ባለን እምነት ላይ ተመሥርተን የምንገመግማቸው ናቸው። ጳውሎስ የቆላስይስን አማኞች ለላቡት አወዛጋቢ ፍልስፍናዎች የሰጠው ምላሽ ክርስቶስን ማመልከትና እርሱ ብቻ የእውነት አስኳል የሆነበትን ምክንያት በዝርዝር ማብራራት ነበር።

የፈውስ አገልጋይ ወይም የአባቶቻችን እምነት የእምነታችን መሠረት ሊሆን አይችልም። ብዙ ዲግሪዎችን መሰብሰብ አንድን ሰው ከመሳሳት ነጻ አያደርገውም። እውነትን የምንገመግመው በክርስቶስና በእርሱ ጋር ባለን ግንኙነት ላይ ተመሥርተን ነው። እግዚአብሔርም በመጽሐፍ ቅዱስ ውስጥ ስሕተት የሌለው እውቀት ሰጥቶናል። ይህም እግዚአብሔር ለሰው ልጆች ያስተላለፈው መልእክት ነው።

8ኛ ጥያቄ፡- ቆላስይስ 1-2 አንብብ። ሀ) በዚህ ክፍል ስለ ክርስቶስ የተገለጹትን ነገሮች ዘርዝር። ለ) ለወንጌሉ እንደሚገባ እንደንኖር የተሰጡንን አንዳንድ ነገሮች ዘርዝር። ሐ) ጳውሎስ ክርስቲያኖችን የሚወቅሰባቸው አንዳንድ ነገሮች ምን ምንድን ናቸው?

መግቢያ (ቆላ. 1:1-14)

1. ጳውሎስ ስለ ቆላስይስ ክርስቲያኖች እግዚአብሔርን ያመሰግናል (ቆላ. 1:1-8)።

የቤተ ክርስቲያን መሪዎች በሕይወታቸው ውስጥ ስለሚታይ መንፈሳዊ እድገትና ደህና አድርገው ለሚያከናውኗቸው ተግባራት ምእመናቸውን ማመስገን ይኖርባቸዋል። ይህ ሰዎችን በማበረታታት በእድገታቸው እንዲገፉ ያግዛቸዋል። ብዙውን ጊዜ የቤተ ክርስቲያን መሪዎች ጊዜያቸውን የሚያጠፉት ምእመናቸውን በመውቀስ ነው። በመንፈሳዊ ሕይወታችሁ አልተነቃቃችሁም፤ ከጸሎት ስብሰባ ቀርታችኋል ሲሉ ያማርራሉ። አንዳንድ የቤተ ክርስቲያን አባላት ወደ ቤተ ክርስቲያን በሚመጡበት ጊዜ መሪዎች የሚሰነዝሩት ትችትና ጩኸት ያሰለቻቸዋል። ጳውሎስ እንደ ገላትያ ቤተ ክርስቲያንን ሊያወድም የደረሰ ሁኔታ እስካላጋጠመው ድረስ ብዙውን ጊዜ መልእክቱን የሚጀምረው ጠንካራ ጎኖቻቸውን በማመስገን ነው።

9ኛ ጥያቄ፡- ሀ) የቤተ ክርስቲያን መሪዎች ብዙውን ጊዜ ለምእመናቸው አሉታዊ አመለካከት ስለሚይዙበት ሁኔታ አብራራ። ምእመናን ሁልጊዜም መሳሳታቸው ብቻ ሲነገራቸውና ለምንም ነገር ምስጋና ሳይቀርብላቸው ሲቀር ምን ዓይነት ምላሽ ይሰጣሉ? ለ) ስለ ቤተ ክርስቲያንህና ስለ ቤተ ክርስቲያንህ መሪዎች እግዚአብሔርን የምታመሰግባቸውን አሥር ነገሮች ዘርዝር። አሁን ስለ እነዚህ ነገሮች እግዚአብሔርን በማመስገን ጸልይ። በዚህ ሳምንት ለቤተ ክርስቲያን መሪዎች ምስጋናህን የምታቀርብበትን አጋጣሚ ፈልግ።

ራሱን ሐዋርያው ጳውሎስ ነኝ ሲል ካስተዋወቀና ለቆላስይስ ቤተ ክርስቲያን ሰላምታ ካቀረበ በኋላ፤ ጳውሎስ ስለ ቆላስይስ ቤተ ክርስቲያን የሰጣቸውን ሦስት ነገሮች ይዘረዝራል። ጳውሎስ የቆላስይስን ቤተ ክርስቲያን ጎብኝቶ ስለማያውቅ እነዚህን ነገሮች የሰማው ከሥራ አጋሩና ምናልባትም በቆላስይስ ካገለገለው ከኤጳፍራ ሳይሆን አይቀርም።

ሀ. ጳውሎስ በክርስቶስ ላይ ሰላላቸው እምነት እግዚአብሔርን ያመሰግናል። ይህም ደኅንነትን ያገኙበት እምነት ብቻ ሳይሆን፤ ክርስቶስ ለችግሮቻቸው መፍትሔ እንደሆነ በማመን የሕይወታቸው ቀዳሚ አጀንዳ አድርገው እንዲከተሉት አስችሏቸዋል።

ለ. ጳውሎስ ለቅዱሳን ሁሉ ሰላላቸው ፍቅር ያመሰግናቸዋል። የሚገባትን ያህል ፍቅርና አንድነት ልታሳይ ካልቻለችው የፊልጵስቶስ ቤተ ክርስቲያን በተቃራኒ የቆላስይስ ክርስቲያኖች እርስ በርሳቸው ይዋደዱ ነበር። ፍቅራቸውም ራስን በመንከባከብና በመርዳት ላይ የተመሠረተ የራስ ወዳድነትን ፍቅር አልነበረም። ጳውሎስ ፍቅራቸው አይተው ለማያውቋቸው ክርስቲያኖች ጭምር እንደደረሰ ይነግራቸዋል።

ሐ. ጳውሎስ በሰማይ ለለተዘጋጀላቸው ተስፋ እግዚአብሔርን ያመሰግናል። የቆላስይስ ክርስቲያኖች ዓይኖቻቸውንና ልቦቻቸውን ያሳረፉት በሰማይ እንጂ በምድራዊ ሁኔታዎች ላይ አልነበረም። እነዚህ ሰዎች የክርስቶስን ምጽአት ይናፍቁ ነበር። ለክብሩ ከኖሩ እንደሚሸልማቸው በመገንዘብ ለክርስቶስ ይሠሩ ነበር።

10ኛ ጥያቄ፡- እምነት፡ ተስፋና ፍቅር የሚሉ ሦስት ቃላት በዓለም ውስጥ የሚለበከውን ወንጌል ጠቅለል አድርገው ይገልጻሉ። ሀ) እነዚህ ሦስት ቃላት ወንጌሉን፡ ከእግዚአብሔርና ከሰዎች ጋር የሚኖረንን ግንኙነትና ሕይወታችንን የምንመራበትን ሁኔታ ጠቅለል አድርገው የሚገልጹት እንዴት ነው? ለ) እነዚህ ሦስቱ ቃላት በሕይወትህ ውስጥ እንዴት እየተገለጡ እንደሆነ አብራራ።

2. ጳውሎስ ለቆላስይስ ክርስቲያኖች ይጻልያል (ቆላ. 1፡9-14)።

ብዙውን ጊዜ የምንጸልየው በአካል ለምናውቃቸው ሰዎች ነው። ጳውሎስ ግን በአካል ላልተገናኛቸውም ሰዎች መጸለዩ ተገቢ እንደሆነ ተገንዝቧል። በዚህ መንገድ በመንፈሳዊ እድገታቸውና አገልግሎታቸው ውስጥ ሊሳተፍ ይችላል ነበር። ጳውሎስ በአካል ለሚያውቋቸው ለእነዚህ ክርስቲያኖች ስለምን ለመጸለይ እንደ ፈለገ መመልከቱ ጠቃሚ ነው።

ሀ. እግዚአብሔር ጥበብንና መንፈሳዊ ማስተዋልን በመስጠት በፈቃዱ እውቀት እንዲሞላቸው ይጻልያል። እነዚህ ክርስቲያኖች ከክርስቶስ በሚያርቋቸው እርባና ቢስ ፍልስፍናዎች ግራ ተጋብተው ነበር። ስለሆነም ጳውሎስ እግዚአብሔር በትክክለኛ እውቀት እንዲሞላቸው ይጻልያል። ጳውሎስ እግዚአብሔር ለእነዚህ ክርስቲያኖች ምን ማመን፡ እንዴት መኖር እንዳለባቸው እንዲያውቁ ከእግዚአብሔር የሆነውንና ከከንቱ ፍልስፍና መለየት፡ ጊዜያዊውንና ዘላለማዊውን ማገናዘብ እንዲችሉ እንዲያግዛቸው ይፈልጋል።

ለ. ጳውሎስ የእግዚአብሔርን ፈቃድ በማወቃቸው፡ አማኞቹ ለጌታ እንደሚገባ እንዲኖሩና በሁሉም ነገር እንዲያስከብሩት ይጠይቃቸዋል። እውነቱን ማወቅ ብቻ አይበቃም። እውነት የተሰጠው አኗኗራችንን ለመለወጥ ነው። ትክክለኛ ነገሮችን ስናስብና የእግዚአብሔርን ፈቃድ ስናውቅ እግዚአብሔር እንደሚፈልገው እንኖር ዘንድ ሕይወታችንን እናስተካክላለን። በመጽሐፍ ቅዱስ ውስጥ የተገለጸውን የእግዚአብሔርን ፈቃድ ሳናውቅ በእግዚአብሔር መንገድ ላይ ልንመላለስ አንችልም። ነገር ግን አእምሯችን ዓለም መልካም ናቸው በምትላቸው ነገሮች ተዋልቶ ከእውነት ያርቀናል።

ሐ. ጳውሎስ ኃይልን ሁሉ ይምሉ ዘንድ ይጻልያል። እውነቱን ብናውቅም ይህንኑ ሕይወት የምንኖርበትን ኃይል ልናጣ እንችላለን። የውስጡ ሰውነታችን ደካማ በመሆኑ ለራስ ወዳድነትና ኃጢአት ያዘነበለ ነው። ስለሆነም ጳውሎስ የቆላስይስ ክርስቲያኖች እንደሚገባቸው ለመኖር የእግዚአብሔርን ኃይል ይላበሱ ዘንድ ይጻልያላቸዋል። ይህ ኃይል ትዕግሥትን፡ ጽናትንና ደስታን ይሰጣቸዋል።

11ኛ ጥያቄ፡- ሀ) ይህን ጸሎት ለራስህ፡ ለቤተ ክርስቲያንህ ምእመናንና ለቤተ እምነትህ አባላት ብትጸልይ፡ ምን ለውጥ የሚከሠት ይመስልሃል? ለ) የጳውሎስን

ጸሎት ብዙውን ጊዜ ለራሳችንና ለሌሎች ከምንጸልየው ጸሎት ጋር አንጻጽር። የጳውሎስ የጸሎት ጥያቄዎች እኛ ብዙውን ጊዜ ከምንጸልይባቸው ጉዳዮች እንዴት እንደሚሻሉ አብራራ።

ጳውሎስ ለክርስቲያኖች ስለ ክርስቶስ ያስተምራል (ቆላ. 1:15-2:23)

ብዙውን ጊዜ ክርስቲያኖች እንደ ፈውስ፥ በልሳን መናገር፥ ቁሳዊ ሀብት፥ መንፈሳዊ ያደርጉናል ብለው በሚያስቧቸው መንፈሳዊ ነገሮች ላይ ሲያተኩሩ፥ ወይም በሐሰት ትምህርት ሲወሰዱ ምን ይከሰታል? በዚህ ጊዜ ክርስቶስን ላይሆን ሰዎችን (ራሳቸውን ወይም ሌሎች)፥ ወይም የዓለምን ነገሮች ይመለከታሉ። የቆላስይስ ክርስቲያኖች አንዳንድ ሰዎች ጠቃሚዎች ናቸው ያሏቸውን ነገሮች ይመለከቱ ነበር። አንዳንዶች የተወሰኑ ሕግጋትን ወይም ደንቦችን መጠበቃቸው ወሳኝ እንደሆነ ይነግሯቸዋል። ሌሎች ደግሞ ሊያውቁት የሚገባቸው ልዩ መንፈሳዊ ምሥጢር እንዳለ ይነግሯቸዋል። የቆላስይስ አማኞች እነዚህን ሁሉ የሐሰት ትምህርቶች እያደመጡ ክርስቶስን ከመመልከት ታቀቡ። የመንፈሳዊ ሕይወታችን ሚዛን የሚጠበቀው እርሱን ብቻ ለመምሰልና ለማስከበር በማሰብ ወደ ክርስቶስ የተመለከትን እንደሆነ ነው። የቆላስይስ ክርስቲያኖች በቀጥታ ከሐሰተኛ መምህራን ስለተማሩና በተዘዋዋሪ ደግሞ ጠቃሚ ባልሆኑ ነገሮች ላይ ማተኮር ስለጀመሩ፥ ክርስቶስን እንደሚገባቸው ሊያከብሩት አልቻሉም ነበር። ስለሆነም ጳውሎስ በሕይወታቸው ዋናው ነገር ክርስቶስ እንደሆነ ያስተምራቸዋል።

1. ክርስቶስ ከተፈጠሩት ነገሮች ሁሉ የበለጠና እንደ እግዚአብሔር አብ ያለ አምላክ ነው (ቆላ. 1:15-23)።

ክርስቶስ ምን ያህል ታላቅ ነው? ኖስቲኮች ወይም የይሖዋ ምስክሮች እንደሚያስተምሩት ከእግዚአብሔር ያነሰ አምላክ ነውን? ወይስ ከእግዚአብሔር አብ የተለየና እኩል የሆነ የሥላሴ አካል ነው? ጳውሎስ ክርስቶስ ከአብ ጋር እኩል እንጂ የማይተናነስ መሆኑን ያስረዳል።

ጳውሎስ የሚገልጻቸውን ነገሮች ቀጥለን እንመልከት።

ሀ. ክርስቶስ የማይታይ አምላክ ምሳሌ ነው። ጳውሎስ በዚህ ዐረፍተ ነገር ሁለት ዐበይት እውነቶችን ያስተላልፋል። በመጀመሪያ፥ ወልድ ከአብ ጋር ተመሳሳይ መሆኑን ያስረዳል። ከእግዚአብሔር አብ ጋር የመንትያ ዓይነት ተመሳሳይነት አለው ልንል እንችላለን። (ከፅብራውያን 1:3 ተመሳሳይ አገላለጽ መመልከት ይቻላል።) ኢየሱስን ማየት እግዚአብሔር አብን እንደ ማየት ነው (ዮሐ. 14:9)። ሁለቱም በባሕርይ፥ በኃይል፥ በአሳብ፥ በተግባር ተመሳሳይ ናቸው። ሁለቱኛ፥ ጳውሎስ ምንም እንኳን አብ ለሰዎች ባይታይም ወልድ የሚታይ መሆኑን ያስረዳል። ስለሆነም የሚታየውን ክርስቶስን መመልከት የማይታየውን እግዚአብሔርን እንደ ማየት ነው። ከውስን ሰብአዊ እይታችን የተነሣ ከመጽሐፍ ቅዱስ ውስጥ ስለ ክርስቶስ በምናነብበት ጊዜ የቀድሞዎቹ ሐዋርያትም በተመለከቱት ጊዜ፥ እግዚአብሔር ምን እንደሚመስል በግልጽ እንረዳለን (ዮሐ. 1:18፥ 14:9)።

ለ. ኢየሱስ የፍጥረት ሁሉ በኩር ነው። «በኩር» የሚለውን ቃል መረዳት ያለብን ዛሬ ቃሉን በምንገነዘብበት መልኩ ሳይሆን አይሁዶች በሚረዱበት መንገድ ሊሆን ይገባል። የይሁዳ ምስክሮች ይህን ጥቅስ በመጠቀም ኢየሱስ የመጀመሪያው የእግዚአብሔር ፍጥረት እንደሆነና በዚህም ምክንያት ከአብ እንደሚያንስ ያስተምራሉ። ነገር ግን ይሄ ቃል የመጣው ከብሉይ ኪዳን ነው። በአይሁድ ባሕል በኩር የሚለው ቃል ልዩ የክብር ስፍራ ማግኘትን ያሳያል። በቤተሰብ ውስጥ ልዩ ክብር የሚያገኘው መጀመሪያ የተወለደው ልጅ ነበር። እስራኤል የእግዚአብሔር በኩር ተብላ ትጠራ ነበር። ይህም ከሌሎች የዓለም አገሮች የተለየ ስፍራ እንደነበራት ያመለክታል (ዘጸ. 4:22)። የእስይ የመጀመሪያ ልጅ የነበረው ዳዊት ከሌሎቹ አይሁዶች የተለየ የክብር ስፍራ ስለነበረው በኩር ተብሏል (መዝ. 89:27)። ጳውሎስ ኢየሱስ የፍጥረት ሁሉ ገዢና የበላይ መሆኑን ለማሳየት ይፈልጋል። እርሱ ከፍጥረት ሁሉ የቀደመ ስፍራ አለው። ታላቅነቱም የፍጥረት ሁሉ ጀማሪ በመሆኑ ተረጋግጧል።

ሐ. ክርስቶስ የተፈጠረው ነገር ሁሉ ምንጭ ነው። በሰማይ የመላዕክት በምድር ደግሞ የእንስሳት፣ የፅዕዋትና የሰዎች ምንጭ ነው። እርሱ ሰዎች የሚያዩዋቸውንና የማያዩዋቸውን ነገሮች የፈጠረ አምላክ ነው። እዚህ ላይ አንዳንድ ክርስቲያኖች ጳውሎስ የኖስቲኮችን አስተሳሰብ በመሠረታዊነት እየተጠቀመ ነው ይላሉ። ኖስቲኮች ለቆላስይስ ክርስቲያኖች ስለ አማላጆች ወይም ትናንሽ አማልክት ያስተምር ነበር። እነዚህንም አማልክት «ጌትነት፣ አለቅነት፣ ሥልጣናት» ሲሉ ይገልጻሉ። ጳውሎስ እንደዚህ ዓይነት ትናንሽ አማልክት አሉ ብሎ አያምንም። ቢኖሩ እንኳ በክርስቶስ የተፈጠሩ ስለሚሆኑ ከክርስቶስ ማነሳቸው አይቀርም። ነገር ግን ጳውሎስ እነዚህን ቃላት የተጠቀመው ስለ መላዕክት ለመናገር ይመስላል። ሰብአዊ ሠራዊቶች የሥልጣን ደረጃ (ኮሎኔል፣ ጀኔራል፣ ወዘተ...) እንዳላቸው ሁሉ፣ የእግዚአብሔር መላዕክትም የሥልጣን ደረጃዎች አሉዋቸው። እነዚህንም ጳውሎስ ዙፋናት፣ ኃይላት፣ ጌትነትና ሥልጣናት ሲል ይገልጻል። ነገር ግን መላዕክት ምንም ያህል ታላቅ ቢሆኑም ክርስቶስ ፈጣሪያቸው በመሆኑ ይበልጣቸዋል።

መ. ክርስቶስ ከፍጥረት ሁሉ ቀዳሚ ነው። በዮሐንስ 1:1 ክርስቶስ ሁልጊዜም ከእግዚአብሔር ጋር የኖረ ዘላለማዊ አምላክ እንደሆነ ተገልጿል። ስለሆነም ከማንኛውም ነገር በፊት እርሱ ነበር።

ሠ. ፍጥረታትን ሁሉ ያያያዘው ክርስቶስ ነው። ክርስቶስ ሁሉን ነገር መፍጠር ብቻ ሳይሆን እንዳይጠፋም ይጠብቃል። አንድ መካኒክ መኪና አገልግሎት መስጠቷን እንድትቀጥል እንደሚያደርግ ሁሉ ክርስቶስ ዓለም ጉዞዋን እንድትቀጥል ያስችላታል።

ረ. ክርስቶስ አካሉ የሆነችው የቤተ ክርስቲያን ራስ ነው። እርሱ የቤተ ክርስቲያን መሪና ጠባቂ ነው። ክርስቶስ በቤተ ክርስቲያን ላይ ሙሉ ሥልጣን አለው።

ሰ. ክርስቶስ *ከሙታን በኩር* ነው። መጀመሪያ በአዲስ የትንሣኤ አካል ከሞት የተነሣው እርሱ ነው። በሙታንም ላይ ሥልጣን ያለው እርሱ ነው። ሙታንን ከሞት የሚያስነሣቸውም እርሱ ነው።

ሸ. ክርስቶስ የእግዚአብሔር ሙላት ሁሉ አለው። ጳውሎስ ይህን ሊል ክርስቶስ የእግዚአብሔር ባሕሪያት፣ ኃይላት፣ ሥልጣን፣ ችሎታ፣ ወዘተ... እንዳሉት መግለጹ ነው። እግዚአብሔር ያለው ሁሉ ክርስቶስም አለው። አንዳንድ ኖስቲኮች ያስተምሩ እንደነበረው እርሱ ከትናንሽ አማልክት አንዱ አልነበረም።

ቀ. ክርስቶስ የእግዚአብሔር ዕቅዶች ፍጻሜ ነው። ጳውሎስ እግዚአብሔር በክርስቶስ በኩል የሚፈጽማቸው ሁለት ዓላማዎች እንደ ነበሩት ይናገራል። በመጀመሪያ፣ ክርስቶስ የበላይ ይሆናል። ይህም ክርስቶስ የነገሮች ሁሉ ገዢና ጌታ እንደሚሆን ያሳያል። በፊልጵስዩስ 2:10-11 አንድ ቀን በሰማይና በምድር የሚኖሩ ፍጥረታት ሁሉ በክርስቶስ ፊት ተንበርክከው እንደሚሰግዱና እንደሚያከብሩት እንመለከታለን። ሁለተኛ፣ ክርስቶስ በሰማይና በምድር ያሉትን ነገሮች ለማስታረቅ የእግዚአብሔር መሣሪያ ሆኖ አገልግሏል። ሰይጣንና የሰው ልጆች በኃጢአት መውደቃቸው በሰማይና በምድር ላይ ተጽዕኖ አስከትሏል። እግዚአብሔር በኃጢአት ምክንያት በፍጥረታት ላይ የደረሰውን ይህንኑ መለያየት ለማስወገድ ክርስቶስን ለመሣሪያነት ተጠቅሟል። በክርስቶስ የመስቀል ላይ ሞት ምክንያት ዕርቅ በመርሕ ደረጃ ተከናውኗል። ኖስቲኮች እንደሚያስተምሩት የክርስቶስ ሰብአዊ አካል ከፉ ሳይሆን በረከት ነበር። እግዚአብሔር የነገሮችን የመጨረሻ ዕርቅ ተግባራዊ ለማድረግ ክርስቶስን ይጠቀማል።

ከዚያም ጳውሎስ ይህ የዕርቅ ሥራ በቆላስይስ ክርስቲያኖች ላይ እንዴት ተጽዕኖ እንደሚያስከትል ያብራራል። የተመረጠው የእግዚአብሔር ሕዝብ አካል ባለመሆናቸው ምክንያት አሕዛብ፣ ከእግዚአብሔር መንፈሳዊ በረከቶች ሁሉ የራቁ ነበሩ። አሕዛብ በአስተሳሰባቸውና በተግባራቸው በእግዚአብሔር ላይ ያምፁ ነበር። ነገር ግን ከክርስቶስ አካላዊ ሰውነትና በመስቀል ላይ ከመሞቱ የተነሣ የሚያምኑ አሕዛብ በእግዚአብሔር ፊት ቅዱሳን፣ እንክንዮሳቸውና ክክለ የገፁ ነበሩ። ነገር ግን ጳውሎስ የቆላስይስ ክርስቲያኖች የእግዚአብሔርን ፍርድ በሚያስከትሉ የስሕተት ትምህርቶችና ተግባራት እንዳይጠመዱ ያስጠነቅቃቸዋል።

12ኛ ጥያቄ፡- ሀ) ክርስቶስ ማን እንደሆነና ምን እንዳደረገልን በግልጽ መረዳቱ ጠቃሚ የሚሆንባቸውን ምክንያቶች ዘርዝር። ለ) ስለ ክርስቶስ የተገለጹ ዘጠኝ ነጥቦች እያንዳንዳቸው ዛሬ በሕይወታችን ላይ እንዴት ተጽዕኖ እንደሚያስከትሉ ግለጽ። ለእያንዳንዱ ነጥብ አንድ ምሳሌ ሰጥ።

2. ክርስቶስ ጳውሎስ የሚያስተምረው የወንጌል መልእክት እምብርት ነው (ቆላ. 1:24-2:5)።

ኖስቲኮች ሰው ከክፉ ዓለም ለማምለጥ ሊያከናውናቸው ይገባል ከሚሏቸው ምሥጢራዊ እውነቶች በተቃራኒ፣ ጳውሎስ ግልጽ የወንጌል እውነቶችን ሰብኳል። ለመሆኑ የዚህ ወንጌል መሠረቱ ምንድን ነው?

የወንጌል ትኩረቱ ኢየሱስ ክርስቶስ ነው። ጳውሎስ በዚህ ክፍል ውስጥ በሚከተሉት ነገሮች ላይ አጽንኦት ይሰጣል።

ሀ. ጳውሎስ ወንጌሉን የመሰበከ ቀዳማዊ ተልዕኮ ያለው የክርስቶስ አገልጋይ ነው። ይህ ተልዕኮ መከራ መቀበልን ይጨምር ነበር። ጳውሎስ በዚህ ጊዜ ለዚሁ ወንጌል ወገኒ ቤት ታሥሮ ነበር። በማፈር ፈንታ ጳውሎስ፣ በዚህ መከራ ደስ ይለኛል ይላል። ጳውሎስ «በሥጋዬ በክርስቶስ መከራ የገደለውን እፈጽማለሁ» ብሏል። ይህ ለመረዳት የሚያስችግር አገላለጽ ነው። ይህ የክርስቶስ ሞት አማኞችን ለማዳን እንደማይበቃና ሞቱ ለኃጢአታችን በቂ ይሆን ዘንድ እኛም መከራ መቀበል አለብን ማለት እንዳልሆነ ግልጽ ነው። ጳውሎስ ቀደም ሲል የክርስቶስ ሞት ነገሮችን ከእግዚአብሔር ጋር እንዴት እንደሚያስታርቅ ገልጾአል። ጳውሎስ ቤተ ክርስቲያን የክርስቶስ አካል ስለመሆኗ የሚያስብ ይመስላል። ስለሆነም፣ በቤተ ክርስቲያን ላይ የሚደርስ ነገር ሁሉ በክርስቶስ ላይ ይደርሳል። ለዚህ ነው ክርስቶስ በሐዋርያት ሥራ 9፡4-5 ጳውሎስ ክርስቲያኖችን ማሳደዱ እርሱን ማሳደድ መሆኑን የገለጸው። ይህም ማለት በእግዚአብሔር ዕቅድ ውስጥ፣ በምድር ላይ በክርስቶስ ላይ የደረሰው ዓይነት መከራ (ፈተና፣ ስደት፣ ሞት) በቤተ ክርስቲያንም ውስጥ ይቀጥላል ማለት ነው። የምስራቹ ቃል ስብከት በመከራ ውስጥ ያድጋል። የክርስቶስ አካል ክፍል የሆኑ ክርስቲያኖች መከራን በሚቀበሉበት ጊዜ፣ ክርስቶስም ከእነርሱ ጋር ይሠቃያል። የጳውሎስ መታሠር በክርስቶስ ላይ ሥቃይን አስከትሏል። እኛም ለወንጌሉ በምንሠቃይበት ጊዜ ክርስቶስ አብሮን ይሠቃያል። ክርስቶስ በሚመለስበት ጊዜ መከራችን በሙሉ ይጠናቀቃል። የእርሱም መከራ ፍጻሜን ያገኛል። በዚህም ጊዜ እግዚአብሔር በልጆቹና ከዚህም የተነሣ በራሱ ላይ እንዲደርስ የፈቀደው መከራ ሁሉ ያከትማል። በዘላለሙ መንግሥት በእግዚአብሔር ሕዝብ ላይም ሆነ በክርስቶስ ላይ የሚደርስ መከራ አይኖርም።

ለ. ወንጌሉ ምሥጢርን አካቷል። ሐሰተኛ አስተማሪዎች ለቆላስይስ ክርስቲያኖች ከእግዚአብሔር ዘንድ ሞገስን የሚያስገኝ ምሥጢር እንዳላቸው ተናግረው ነበር። ጥልቅ መንፈሳዊነት የሚገኘው እነርሱ ዘንድ ብቻ እንደሆነና ልዩውን ቃል ወይም ሐረግ ሊያውቁ የሚችሉት ከእነርሱ ቡድን ጋር ግንኙነት ያላቸው ሰዎች ብቻ እንደሆኑ ይናገሩ ነበር። ልዩው ቃል ወይም ሐረግ የእግዚአብሔርን ተጨማሪ ሞገስ ያስገኝላቸዋል ሲሉ አስተምረዋል። ጳውሎስ ግን አንድ ጠቃሚ ምሥጢር ብቻ እንዳለ ያስረዳል። ይኸውም የኢየሱስ ክርስቶስ ወንጌል ነው። ይህ ወንጌል ለጥቂቶች ብቻ የተሰጠ ምሥጢር ሳይሆን ለሰዎች ሁሉ እየተሰበከ ያለው ነበር። ምሥጢሩ እግዚአብሔር በብሉይ ኪዳን ዘመን ያልገለጠውና አሁን ግን ለሕዝቡ ሁሉ ያስታወቀው ነበር። ይህ ምሥጢር ምን ነበር? ምሥጢሩ አሕዛብ በክርስቶስ በማመን በእግዚአብሔር መንግሥት ውስጥ ሙሉ ተቀባይነት ማግኘታቸው ነበር። ይህ ወንጌል በኢየሱስ ክርስቶስ ላይ ያተኩራል። እርሱም በሕዝቡ ልብ ውስጥ የሚያድር አምላክ ነው።

ሐ. ለሰዎች የሚያስፈልገው ብቸኛ (ጥበብ) ይኼ ወንጌል ብቻ ነው። የዓለም ጥበብ ወይም የኖስቲኮች ለውር ፍልስፍናዎች አያስፈልጉንም።

ሁሉም ሰው ወንጌሉን ተረድቶ በሚቀበልበት ጊዜ ምሉዕ ይሆናል። («ፍጹም» የሚለው ቃል ምሉዕነትን እንጂ ኃጢአት አልባነትን አያመለክትም።)

መ. ይህ ወንጌል ጠቃሚ በመሆኑ ጳውሎስ በሙሉ ኃይሉ አስራጭቶታል። ለዚሁ ወንጌል እስከ መታሠርም ደርሷል። ጳውሎስ መከራን የተቀበለው ለራሱ ወይም ለሚያውቃቸው አብያተ ክርስቲያናት ብቻ አልነበረም። ምንም እንኳን ለቆላስይስ የቅርብ ከተማ የነበረችውን ሎዶቅያን ጎብኝቶ ባያውቅም፤ መከራው ለእነርሱ ጥቅም ነበር። የጳውሎስ መከራን መቀበል ዛሬ ላለን ሰዎች ጥቅም አለው። ምክንያቱም በጳውሎስ መከራና በሰበከው ወንጌል አማካኝነት አሕዛብ የሆንን ሰዎች ደኅንነትን አግኝተናል። ጳውሎስ እሥር ቤት ውስጥ ሆኖ የጻፋቸው መልእክቶችም እጅግ ጠቅመውናል።

ምንም እንኳን ጳውሎስ ውጤታማ ወንጌላዊና ሐዋርያ ቢሆንም፤ ስለምንም ነገር መመካት እንደሌለበት ያውቅ ነበር። ያገኛቸው ውጤቶችና ክንውኖች ክርስቶስ በእርሱ በኩል የመሥራቱ ውጤቶች እንደነበሩ ያውቅ ነበር።

13ኛ ጥያቄ፡- እግዚአብሔር ሁላችንም ለወንጌሉ መከራን እንድንቀበል እንዳቀደ ተገልጾአል። ሀ) ለወንጌሉ መከራ እየተቀበልህ ያለኸው እንዴት ነው? ለ) አንዳንድ ክርስቲያኖች ከመከራ ለመሸሽና ለወንጌሉ መከራን ላለመቀበል የሚፈተኑት እንዴት ነው? ሐ) የክርስቶስ መከራ ተካፋይ መሆን ከብር የሚሆነው እንዴት ነው?

3. አማኞች ከንቱ ሰብአዊ ትምህርቶችን ከመከተል ይልቅ በክርስቶስ ላይ ማተኮር ይኖርባቸዋል (ቆላ. 2፡6-23)።

አሁን ደግሞ ጳውሎስ በሐሰተኛ ትምህርቶች ላይ ያተኮራል። እነዚህንም ትምህርቶች ጳውሎስ፡ «እንደ ክርስቶስ ትምህርት ሳይሆን እንደ ሰው ወግና እንደ ዓለማዊ እንደ መጀመሪያ ትምህርት ያለ ፍልሰፍናን ከንቱ መታደል» ሲል ይገልጻል። አማኞች በመንፈሳዊ ሕይወታቸው እንዲያድጉ ያበረታታቸዋል። ሥር እንደሌላቸውና ማዕበል በተነሣ ጊዜ እንደሚወድቁ ዛፎች ከመሆን ይልቅ ከክርስቶስ ጋር ጥልቅ የእውቀትና የግንኙነት ሥሮች ልንይዝ ይገባል። መጀመሪያ ባመንን ጊዜ ባገኘነው እውነት ላይ እየጨመርን መሄድ አለብን።

14ኛ ጥያቄ፡- ሀ) በቅርቡ የተማርሃቸውና መንፈሳዊ ሥሮችህ ወደ ክርስቶስ ጠልቀው እንዲሄዱ ያደረጉህ እውነቶች ምን ምንድን ናቸው? ለ) ብዙ ክርስቲያኖች በመንፈሳዊ ሕይወታቸው የሚያድጉትና ባላቸው እውቀት የሚረኩት ለምንድን ነው? ሐ) ሰዎች ከክርስቶስ ጋር የጠለቀ ግንኙነት እንዲመሠርቱና ስለ እርሱም የበለጠ እንዲያውቁ ቤተ ክርስቲያንህ ምን ልታደርግ ትችላለች?

ጳውሎስ አጽንኦት የሰጠባቸው አንዳንድ እውነቶች፡-

ሀ. ኖስቲኮች ከቶ ሰብአዊ ሰውነት ሊለብስ እንደማይችል ያስተምሩ ነበር። ይህም ከቶ ያደርገዋል ብለው ያስቡ ነበር። ጳውሎስ ግን ክርስቶስ ሙሉ በሙሉ አምላክና ሰው እንደሆነ ያስረዳል።

ለ. ኖስቲኮች የቆላስይስ አማኞች ከክፉ ቁሳዊ ተፈጥሮ ነፃ የሚያደርጋቸውን ምሥጢራዊ ነገሮች ስለማያውቁ ምሉዓን እንዳልሆኑ ገልጸው ነበር። ጳውሎስ ግን በክርስቶስ ምልዓት እንደተሰጣቸው ያስረዳል። የሚያስፈልጋቸው ክርስቶስ ብቻ እንጂ ሌላ ልዩ ነገር አልነበረም። እርሱ በቂ የሆነው ለምንድን ነው?

1. ክርስቶስ አማኞች ለኃጢአት ተፈጥሮ የታሠሩበትን ሁኔታ በማስወገድ ልባቸውን ገርዟል። ከክርስቶስ ጋር በሞቱ፣ በቀብሩና በትንሣኤው ስለተባበርን፣ በሕይወታችን ላይ የነበረው የኃጢአት ቁጥጥር ተወግዷል። በመሆኑም ኖስቲኮች የሚፈልጉትን አዲስ ሕይወት አግኝተናል።

2. የአማኞች ኃጢአቶች በሙሉ ይቅርታን አግኝተዋል። «በእኛ ላይ የነበረውን የሚቃወመንንም በትእዛዛት የተጻፈውን የዕዳ ጽሕፈት ደመሰሰው።» በጥንት ጊዜ አንድ ሰው ገንዘብ በሚበደርበት ጊዜ መበደሩን የሚያመለክት ፊርማ ያሰፍር ነበር። የተበደረውን ገንዘብ ባይከፍል አበዳሪው ፊርማው ያረፈበትን ማስታወሻ ከዳኛ ዘንድ በመውሰድ በፍርድ ቤት ገንዘቡን ያስከፍል ነበር። ገንዘቡን በሚከፍልበት ጊዜ ሕዝብ በሚያልፍበት ስፍራ «በሙሉ ተከፍሏል» የሚል ማስታወቂያ ይለጠፋል። ጳውሎስ ስለ ኃጢአታችንም ተመሳሳይ ማብራሪያ ይሰጣል። እግዚአብሔር በብሉይ ኪዳን ውስጥ የሰጣቸውን ትእዛዛት ስላልጠበቅን፣ በደለኛነታችንን የሚያመለክት የዕዳ ጽሕፈት ነበረብን። ክርስቶስ ስለ እኛ በሞተ ጊዜ ግን ኃጢአታችን ወይም የዕዳ ጽሕፈታችን በሙሉ በመስቀል ላይ ተጠረፉ። ሰይጣን የሚከስሰን ስለ እነዚሁ ኃጢአቶቻችን ነበር። ክርስቶስ በሞተ ጊዜ ለእነዚህ ዕዳዎቻችን ተገቢውን ዋጋ ከፈለ። ስለሆነም፣ በእግዚአብሔር ዐይኖች ፊት በዚያው የዕዳ ጽሕፈት ላይ «በሙሉ ተከፍሏል» ተብሎ ይጻፋል። ስለሆነም ሰይጣን ከእንግዲህ ወዲህ ሊከስሰን አይችልም። እግዚአብሔር ራሱ ስለከፈለልን ዕዳችንን መክፈል አያስፈልገንም።

3. ክርስቶስ ከፋ ኃይላት (ሰይጣንና አጋንንቱ) በእኛ ላይ የነበራቸውን ይዞታ አስወግዷል። አንድ ድል አድራጊ ጄኔራል በጦርነት የማረካቸውን እሥረኞች በሰንሰለት አሥሮ እንደሚነዳ ሁሉ፣ ክርስቶስ ሰይጣንና አጋንንትን በመስቀል ላይ አሸንፎ በሰንሰለት ጠፍሯቸዋል። ሰይጣን ዛሬም በዓለማችን ውስጥ ኃይል ስላለው ኃጢአትን እንድንሠራ ሊፈትነን ይችላል። ነገር ግን ሕይወታችንን የመቆጣጠር አቅም ስለሌለው፣ እግዚአብሔር እንዲቀጣን የማዘዝ ችሎታ የለውም። በክርስቶስ ደም የኃጢአታችን ዋጋ ተከፍሏል።

እግዚአብሔር ሙሉ በሙሉ ስለተቀበለን የሐሰት አስተማሪዎችን ትምህርት የምንከታተልበት ምክንያት አይኖርም። ክርስቲያኖች የተወሰኑ ምግቦችን እንዲመገቡ፣ የብሉይ ኪዳን ሃይማኖታዊ በዓላትን እንዲከተሉ ወይም በሰንበት ቀን እንዲያመልኩ የሚጠይቀውን የአይሁዶች ትምህርት የሚከተሉበት ምክንያት አይኖርም። በተጨማሪም ክርስቲያኖች በምሥጢራዊ ዕውቀት ወይም ሰውነትን በመቅጣት የኃጢአትን ቁጥጥር ለማሳነስ በሚሞክሩ ሕጎች ላይ ማተኮር የለባቸውም። በእነዚህ ሰው ሠራሽ ደንቦች ላይ ብዙ አጽንኦት መስጠቱ ጠቃሚ የማይሆንባቸው አያሌ ምክንያቶች አሉ።

በእነዚህ ነገሮች ላይ ማተኮሩ ክርስቶስ ለኃጢአቶቻችን መሞቱን መሉ በመሉ እንደማናምን ያሳያል። እምነታችን ለጋ መሆኑን ያሳያል። ይህም በአብዛኛው ወደ ትዕቢት ይመራል። በውጫዊ ሕጎችና ልምምዶች ላይ ማተኮራችን ዓይኖቻችንን በክርስቶስ ላይ ተከለን ከእርሱ ጋር ኅብረት እያደረግን እንደማንመላለስ ያሳያል። እነዚህ ነገሮች ዘለቄታዊ እሴት የሌላቸውና በመንግሥተ ሰማይ የማናገኛቸው ናቸው። ሕግጋቱ እውነተኛ አምልኮን አያስከትሉም። እግዚአብሔር እንዲኖረን የሚፈልገውን ጥበብ አያሳዩም። ራሳችንን እንድንጎዳ የሚያዙንን እነዚህን ሕግጋት መጠበቁ የመንፈሳዊነት ምልክት ቢመስልም ግን አይደለም። ዋናው ክርስቶስ እንጂ ሕግጋት አይደሉም።

15ኛ ጥያቄ፡- ሀ) አንዳንድ ክርስቲያኖች ክክርስቶስ ጋር የተሟሟቀ ግንኙነት ከመመሥረት ይልቅ ቤተ ክርስቲያናቸው በፈጠረቻቸው ውጫዊ ደንቦችና ሕግጋት ላይ እንዴት አጽንኦት እንደሚሰጡ ግለጽ። ለ) ከመንፈሳዊነት ጋር ቀጥተኛ ግንኙነት ሳይኖራቸው ብዙውን ጊዜ ክርስቲያኖች የሚጠብቁቸውን ነገሮች፤ ሕጎችና ደንቦች ዘርዝር። (ለምሳሌ፤ ክርስቲያኖች ሊከተሉ የሚገባቸው አለባበስ፤ ወዘተ...) እነዚህ ነገሮች የሚመጡት ከየት ነው? እነዚህ ሕጎች ለጋዎችና መንፈሳዊ ብስለትን የማያሳዩ የሆኑበትን ምክንያት አብራራ።

ሦስተኛ ቀን

ቆላስይስ 3-4

አንድ ጊዜ አንድ መምህር ለስኬታማ ክርስቲያናዊ ሕይወት ምሥጢሩ በሕይወታችን እውነቶችን ሚዛናዊ ማድረግ ነው ብሎ ነበር። ብዙውን ጊዜ የተሳሳተ ልምምድና ትምህርት የሚከሠተው አንድን እውነት በመጽሐፍ ቅዱስ ውስጥ ከሚገኙ ሌሎች እውነቶች ጋር ሚዛናዊ ከማድረግ ይልቅ እንደ ዋነኛ እውነት አድርገን ስንወስደው ነው። ይህንን በብዙ መንገዶች መመልከት ይቻላል። በልሣን መናገር መንፈሳዊ ስጦታ መሆኑ በመጽሐፍ ቅዱስ ውስጥ ተመልክቷል። ነገር ግን በልሳን መናገር የችግሮች ሁሉ መፍትሔ ወይም የመንፈሳዊነት ምልክት ነው ብሎ ማሰቡ ሚዛናዊነት የጎደለው አስተሳሰብ ነው። የእግዚአብሔር ቃል ሌሎች ብዙ መንፈሳዊ ስጦታዎችና ተግባራት ለመንፈሳዊነት እኩል ጠቀሜታ እንዳላቸው ያስተምራል። መዘመርና ማምለክ አስፈላጊዎች ናቸው። ነገር ግን ከመጽሐፍ ቅዱስ ጥናት ጋር መመጣጠን አለባቸው። የሰው ወይም የቤተ ክርስቲያን ደንቦች ሕጋዊ ቢሆኑም ቀዳማዊ አጽንኦት ሊሰጣቸው አይገባም። ይልቁንም ከኢየሱስ ክርስቶስ ጋር ያለንን ግንኙነት እናንጸባርቅ ዘንድ በልባችን፤ በአመለካከታችንና በተግባራችን ላይ ልናተኩር ይገባል።

16ኛ ጥያቄ፡- ሀ) ዛሬ በቤተ ክርስቲያን ውስጥ ሰዎች የሚያተኩሩባቸውንና የእምነት ወይም የተግባር አለመመጣጠን የሚያስከትሉትን ነገሮች ግለጽ። ለ) አዲስ ኪዳን ለመንፈሳዊ ሕይወታችን በጣም ጠቃሚዎች መሆናቸውን እየገለጸ በቤተ ክርስቲያን ውስጥ ብዙውን ጊዜ የማይነገሩትን አንዳንድ እውነቶች ዘርዝር። አገልጋዮች እነዚህን እውነቶች የሚያስተምሩት ለምንድን ነው?

በቆላስይስ የነበሩ አስተማሪዎች በብዙ ሰው ሠራሽ ደንቦች ላይ ትኩረት ያደርጉ ነበር። አይሁዶችም የራሳቸው ደንቦች ነበሩዋቸው። ግሪኮችም እንዲሁ። ነገር ግን እነዚህ ሁሉ አንድ ሰው ከእግዚአብሔር ጋር

በሚያደርገው ግንኙነት ላይ የሚያስከትሉት አዎንታዊ ተጽዕኖ አልነበራቸውም። ጳውሎስ የቆላስይስ ክርስቲያኖች እነዚህን ከመከተል እንዲቆጠቡ አስጠንቅቋቸዋል። ይህ ማለት ክርስቲያኖች የሚከተሉት ሕግ ወይም ትእዛዝ የለም ማለት አይደለም። የምንፈልገውን የማድረግ «ነጻነት» የለንም።

ነገር ግን እግዚአብሔር እንድንሆን የሚፈልገውን የመሆን፣ እርሱ በፈጠረን ዓላማ የመኖርና ክርስቶስ ባዳነን መንገድ የመመላለስ ነጻነት አለን። ይህ የቆላስይስ መልእክት የመጨረሻው ክፍል (ቆላ. 3-4) እንዴት ላመንንበት ወንጌል እንደሚገባ መኖር እንዳለብን ያሳያል።

17ኛ ጥያቄ፡- ቆላ. 3-4ን አንብብ። ጳውሎስ ያዳነንን ክርስቶስን ለማስከበር ለናደርጋቸው ይገባል ያላቸውን ደንቦች ዘርዝር።

ክርስቲያኖች ለክርስቶስ እንዴት መኖር ይገባቸዋል?

(ቆላ. 3:1-4:6)

ሁላችንም ከምንጋፈጣቸው ችግሮች አንዱ የምናምነውን ከአኗኗራችን ጋር ማስማማት ነው። ባኗኗራችን ክርስቶስን እንደምናስከብር መናገር ወይም ኢየሱስ ጌታ ነው ማለቱ ቀላል ነው። ነገር ግን በሥራ ቦታ፣ በቤት፣ በማኅበረሰቡ መካከል ወይም በትምህርት ቤት የምናከናውነው ተግባር ክርስቶስን እንደሚያስከብር የምንገመግመው ጥቂቶች ነን። በቀዳማዊነት በቤተ ክርስቲያን ውስጥ በምናከናውነው ተግባር በአምልኮአችን ወይም እንደ ዝሙት ያሉትን ታላላቅ ኃጢአቶች ባለመፈጸም ክርስቶስን እንደምናስከብር እናስባለን። ለወንጌሉ እንደሚገባ መመላለስ ማለት ግን የሕይወታችንን ክፍሎች በሙሉ ለክርስቶስ አሳልፎ መስጠት ማለት ነው። ተግባራችን ክርስቶስን እንደሚያስከብር ወይም እንደማያስከብር ከምንገመግማቸው መንገዶች አንዱ የሚከተሉትን ጥያቄዎች ለራሳችን ማቅረብ ነው። ክርስቶስ ቢሆን ምን ያደርግ ነበር? ክርስቶስ ነጋዴ ቢሆን ኖሮ ምን ያደርግ ነበር? ጉቦ ይሰጥ ነበር? ተገቢ ያልሆነ ዋጋ ያስከፍል ነበር? የውጪ አገር ዜጎችን ያጭበረብር ነበር? ክርስቶስ ተማሪ ቢሆን ምን ያደርግ ነበር? ከተማሪዎች መልስ ይኮርጅ ነበር? ፈተናውን ለመስረቅ ይሞክር ነበር? በቤትስ ምን ያደርግ ነበር? ልጆቹና ሚስቱ እንደ ባሮች ያገለግሉት ዘንድ ስማቸውን እየጠራ ያዋከባቸው ነበር? ክርስቶስ በቤተ ክርስቲያን አመራር ውስጥ ቢኖር ምን ያደርግ ነበር? ከሕዝቡ ጋር ሳይቀላቀል እርሱ የሚፈልገውን ብቻ እንዲያደርጉ በሥልጣን ያዛቸው ነበር? ክርስቶስ ራሱን ለማስከበር፣ ኃይሉን ለማሳየት፣ ከመሪነት እንዲወርድ በሚጠየቅበት ጊዜ ፈቃደኛ ባለመሆን፣ የአመራር ጥቅማ ጥቅሞችን ከሕዝቡ ይልቅ ወደ ራሱና ወደ ቤተሰቦቹ እንዲግበስበሱ በማድረግ ሰዎችን ይበድል ነበር? ክርስቶስ ለመንግሥት ቢሮ ቢሠራ ኖሮ ምን ያደርግ ነበር? ሰዓቱን አክብሮ ይሠራ ነበር? ወይስ አርፍዶ መጥቶ ሰዓቱ ሳይደርስ ይሄድ ነበር? ጉቦ በመቀበል አድልዎ ይፈጽም ነበር? ወይስ ሰዎችን በእኩልነት ያስተናግድ ነበር? በቤተ ክርስቲያን ውስጥ ስብከት እንዲያቀርብ ቢጠየቅ ምን ያደርግ ነበር? ብዙም ሳያጠና የሰበከው ጥሩ እንደሚሆን ተስፋ ያደርግ ነበር? ወይስ በሚገባ በማጥናት፣ መልእክቱን

በግልጽ ለማቅረብ በመዘጋጀትና እግዚአብሔር መልእክቱን እንዲባርክ በጸሎት በመጠየቅ የድርሻውን ይወጣ ነበር።

18ኛ ጥያቄ፡- ከላይ የቀረቡትን ጥያቄዎች ተመልከት። ሀ) ከላይ በቀረቡት ሁኔታዎች ሁሉ ውስጥ ክርስቶስ ምን የሚያደርግ ይመስልሃል? ይህንን ብዙዎች ክርስቲያኖች ከሚያደርጉት ጋር በማነጻጸር መልስ። ለ) ይህ ክርስቶስን እያስከበሩ ስለ መኖርና ዛሬ በተቃራኒው ብዙ ክርስቲያኖች ስለሚኖሩበት ሁኔታ ምን ያሳያል?

ለእነዚህ ጥያቄዎች የምትሰጠው መልስ ለወንጌሉ እንደሚገባ መኖር አለመኖርህን ያሳያል። ዓለምን የምንኮርጅ ከሆነ በተገቢው መንገድ እየኖርን አለመሆናችንን እናውቃለን። እግዚአብሔር በሚፈልገው መንገድ የማንኖር ከሆነ ደግሞ እግዚአብሔር ኃጢአትን ምን ያህል እንደሚጠላ አልተገነዘብንም ማለት ነው። እንዲሁም አማኞች እንደ መሆናችን ለኃጢአት የምትንና ለእግዚአብሔር ሕያዋን የሆንን አዳዲስ ፍጥረታት መሆናችንን አልተገነዘብንም ማለት ነው። ዛሬ ከምንጋፈጣቸው ዐበይት ችግሮች አንዱ አብዛኞቹ ምእመናን ክርስቶስን በሚያስከብር መንገድ የማይኖሩ መሆናቸው ነው። ክርስቶስን የማናስከብር ከሆነ ደግሞ የሚገባንን ያህል አንወደውም ማለት ነው።

1. የተቀደሰ አኗኗር (ቆላ. 3፡1-17)

ትክክለኛ ነገሮችን ማመኑ ብቻ በቂ አይደለም። እግዚአብሔርን በሚያስከብር መንገድ መኖር አለብን። በዚህ የቆላስይስ መልእክት የመጨረሻ ክፍል ጳውሎስ አንዳንድ ነጥቦችን ጠቅሷል ባለ መልኩ ያቀርባል። እነዚህም ነጥቦች እምነታችንን ለማንጸባረቅና በወንጌሉ እንደሚገባ ለመመላለስ በሕይወታችን ውስጥ ሊለወጡ የሚገባቸውን ነገሮች ያሳያሉ።

ሀ. እግዚአብሔር እንደሚፈልገው ለመኖር የሚያግዙ ሁለት መሠረታዊ መርሆዎች፡ በቆላስይስ 3፡1፡ ጳውሎስ የቆላስይስ ክርስቲያኖች ከክርስቶስ ጋር መተባበራቸውን ያስገነዝባቸዋል። ከዚህም የተነሣ ለኃጢአት ባሕርያቸው ሞተው እግዚአብሔርን ለማገልገል ከክርስቶስ ጋር ሕያዋን ሆነዋል። አንድ ቀን ክርስቶስ በሚመለስበት ጊዜ ከእርሱ ጋር አብረው ይከብራሉ። ጳውሎስ እግዚአብሔርን በሚያስከብር መልኩ ለመኖር ልናደርጋቸው የሚገቡ ሁለት መሠረታዊ መርሆዎች እንዳሉ ያስረዳል።

በመጀመሪያ፡ «በላይ ያለውን እሾ»። ጳውሎስ ያስፈልጉናል ስለምንላቸው ነገሮች ነው የሚናገረው። ዓይኖቻችንን በሰማይ ላይ እንድናሳርፍ ይናገራል። ዋናው ነገር የዘላለም ሕይወት፡ ከክርስቶስ ጋር መንገሥ፡ በእርሱ መሸለምና እርሱ እንደሚፈልገው መኖር ነው። ዘላለማዊ እሴት ላላቸው ነገሮች ቅድሚያ መስጠት አለብን። ይህም የምንወደውንና ለኃጢአታችን የሞተውን ክርስቶስን ለማስደሰት መሻታችንን ያሳያል። የዓለምን ነገሮች (ክብር፡ ሀብት፡ ትምህርት፡ ጥሩ አኗኗር፡ ወዘተ...) በመሻት ቀዳማይ ትኩረት ልንሰጣቸው አይገባም።

ሁለተኛ፡ «በላይ ያለውን አሰቡ እንጂ በምድር ያለውን አይደለም»። ቀኑን ሁሉ የምናስበው ነገር ለሕይወታችን ወሳኝ ጉዳይ ነው። ዓለም ስፍራ ስለሚሰጣቸው ነገሮች የምናስብ ከሆነ፡ ኢየሱስ ጌታ እንደሆነ የሚያመለክት

ሕይወት ልንኖር አንችልም። ነገር ግን እግዚአብሔር አስፈላጊ ናቸው ስለሚላቸው ነገሮች የምናስብ ከሆነ፤ ሕይወታችን ይለወጥና እግዚአብሔርን በሚያስከብር መንገድ እንኖራለን።

19ኛ ጥያቄ፡- ሀ) ከሰማይ ያልሆኑትንና ክርስቲያኖች ልባችንን ልናሳርፍ የምንችልባቸውን ነገሮች ዘርዝር። ለ) ክርስቲያኖች እንምረክችንን ልናሳርፍባቸውና እግዚአብሔር እንደሚፈለገው ከመኖር የሚመልሱንን ነገሮች ዘርዝር። ሐ) እግዚአብሔርን በሚያስከብሩና በሚያስደስቱ ነገሮች ላይ እናተኩር ዘንድ ልባችንንና አእምሯችንን ልናሠለጥን የምንችልባቸው መንገዶች ምን ምንድን ናቸው?

ለ. ጳውሎስ ክርስቲያኖች ሊያደርጓቸው የማይገባቸውን «አሉታዊ» ነገሮች ይዘረዝራል። እነዚህ ነገሮች በእግዚአብሔር ዓይኖች ፊት ጥሩዎች ባለመሆናቸው ልንገድላቸው ወይም ልናስወግዳቸው የሚገቡ ናቸው።

1. ልንቆጠብባቸው የሚገቡን የተለያዩ ኃጢአቶች። ከእነዚህ ኃጢአቶች አንዳንዶቹ ታላላቅ ኃጢአቶች ናቸው የምንላቸው ናቸው። እነዚህም እንደ አመንዝራነትና ዝሙት ያሉ ናቸው። እጅግም መጥፎዎች አይደሉም የምንላቸው ሌሎች ኃጢአቶች ደግሞ ምኞት፣ ክፉ አሳብና ስግብግብነት ናቸው። አንድ የቤተ ክርስቲያን አባል ዝሙት ከፈጸመ ቤተ ክርስቲያን ልትቀጣው ትችላለች። የስግብግብነትን ኃጢአት ግን እምብዛም ከቁም ነገር አንቆጥረውም። እግዚአብሔር ግን ኃጢአትን ትንሽና ትልቅ ብሎ አይከፋፍልም። ሁሉም ኃጢአት በእግዚአብሔር ላይ የሚፈጸም ዓመፅ በመሆኑ ትክክል ሊሆን አይችልም። እንዲያውም ጳውሎስ ስግብግብነት ጣዖትን እንደ ማምለክ ነው ብሏል። ይህ በየጠዋቱ የምንስግድለት ቁሳዊ ጣዖት ላይሆን ይችላል። በእግዚአብሔር ፊት ግን ጣዖት ከእግዚአብሔር አስበልጠን የምንወደው ማንኛውም ነገር ነው። ስግብግብነት ገንዘብን ከእግዚአብሔር በላይ መውደድ ነው። ንግዳችንን ለማስፋፋት ብለን ጉቦ ስንሰጥ በልባችን ውስጥ ስግብግብነትና አምልኮተ ጣዖት አቆጥቁጠዋል ማለት ነው።

2. የቆላስይስ አማኞች ግንኙነቶችን የሚያወድሙትንና እግዚአብሔርን የማያስከብሩትን ባሕርያትና ተግባራት ማስወገድ ያስፈልጋቸው ነበር። ጳውሎስ እንደ ቁጣ፣ ንዴት፣ ክፉት፣ ስድብና ጾያፍ ንግግር፣ ውሸት ያሉትን ዘርዝሯል። ጳውሎስ እነዚህ ከወሲባዊ ኃጢአቶች እንደሚያንሱ አልገለጸም። ሁሉም ኃጢአት በእግዚአብሔር ፊት ክፉ ነው። ይህም ሆኖ፣ ዛሬ ብዙ ክርስቲያኖች ሌሎችን በመጥላትና በማማት እግዚአብሔርን ይበድላሉ። በዚህም ሁሉ ኃጢአት መፈጸማቸው ትዝ አይላቸውም። በቤተ ክርስቲያን ውስጥ ከሚከሰቱት ክፍፍሎች የአብዛኞቹ መንሥኤዎች ክፉት፣ ስድብና ውሸት ናቸው። እግዚአብሔር እነዚህን ኃጢአቶች ምን ያህል እንደሚጠላቸው የምንገነዘበው መቼ ይሆን?

3. አማኞች የክርስቶስ አካል በሆነችው ቤተ ክርስቲያን ውስጥ ያለውን አንድነት ማስታወስ ነበረባቸው። ጳውሎስ በዘመኑ የነበሩትን አንዳንድ ክፍፍሎች ዘርዝሯል። በአይሁድ (በተገረዙ) እና በግሪኮች (አሕዛብና ያልተገረዙ)፣ ባልተማሩ (አረማዊ) እና በተማሩ፣ እስኩቴስ (በአገራችን ቆላማ አካባቢዎች የሚገኙትን ዘላኖች የሚመስሉ)፣ በባሪያና

በጨዋ (ነፃ) ሰዎች መካከል ልዩነቶች ነበሩ። የጎሳ ልዩነቶች አስፈላጊ ነገሮች አይደሉም። ትምህርት፣ የአኗኗር ዘይቤ (ዘላቂነትና ገበሬዎች)፣ እንዲሁም የኢኮኖሚ ደረጃዎች (ነፃ ወይም ባሪያ) አስፈላጊዎች አይደሉም። በክርስቶስ ካመንን እርሱ በሁላችንም ውስጥ በእኩል ደረጃ ይኖራል።

ሐ. የቆላስይስ አማኞች እግዚአብሔርን ደስ የሚያሰኙትን ተግባራትና ባሕርያት እንዲለብሱ ተጠይቀዋል። እግዚአብሔር የሚፈልገው ኃጢአት መሥራታችንን እንድናቆም ብቻ ሳይሆን፣ አዎንታዊ ለውጦችንም እንድናሳይ ጭምር ነው። ጳውሎስ በክርስቶስ አካል ውስጥ አንድነትንና ኅብረትን በሚያመጡት ነገሮች ላይ ያተኩራል። አንድነትን የሚያመጡት እነዚህ ባሕርያት ምን ምንድን ናቸው? እነዚህም «ምሕረት፣ ርኅራኄ፣ ቸርነት፣ ትሕትና፣ የዋህነት፣ ትዕግሥት» ናቸው። በአሳብ የመለያየት ሁኔታ መከሰቱ የማይቀር ነው። ነገር ግን ማንም በባልንጀራው ላይ የሚነቅፈው ነገር ካለው ይቅር እንዲባባሉ ጳውሎስ ጥሪ አቅርቧል። እግዚአብሔር ብዙውን ጊዜ ሌሎችን ይቅር እንድንል በሚጠይቅበት ጊዜ እርሱ እኛን ይቅር እንዳለ ይናገራል። ቅዱስ የሆነው አምላክ በእርሱ ላይ አስከፊ ኃጢአት የሠራነውን ሰዎች ይቅር ብሎናል። እኛም እኛ እግዚአብሔርን ከበደልነው ኃጢአት ጋር ሲነጻጸሩ በጥቂቱ የበደሉንን ሰዎች ይቅር ልንል ይገባል። ብዙውን ጊዜ ሌሎችን ይቅር ለማለት በማንፈልግበት ጊዜ ምን ያህል ኃጢአተኞች እንደነበርን ወይም እግዚአብሔር ምን ያህል ይቅር እንዳለን አልተገነዘብንም ማለት ነው። ጳውሎስ እነዚህን ሁሉ ባሕርያትና ተግባራት የሚያቅፈውን ፍቅርን በአጽንኦት ገልጾአል።

መ. አማኞች በእግዚአብሔር ቃል ሥር መስደድ ያስፈልጋቸው ነበር። ብዙ ሰዎች ሀብታም ለመሆን እንደሚፈልጉ ሁሉ፣ የእግዚአብሔርም ሕዝብ ቃሉን በመረዳት መበልጸግ አለባቸው። የእግዚአብሔርን ቃል በግል ደረጃ ማወቁ ለሁለት ዐበይት አገልግሎቶች ጠቃሚ ነው።

1. ሌሎችን ማስተማር። በኮሚኒዝም ዘመን «የተማሪ ሁሉ ያስተምር» የሚል መፈክር ይነገር ነበር። ይህ ከእኛ ከሚጠበቀው ነገር ጋር ይመሳሰላል። ሁላችንም በአንድም ሆነ በሌላ መንገድ አስተማሪዎች ነን። ወላጆች ከሆንን ልጆቻችንን፣ በሳል ክርስቲያኖች ከሆንን አዳዲስ አማኞችን እናስተምራለን። የእግዚአብሔርን ቃል አውቀን ለሌሎች ማስተላለፍ አለብን።

2. አምልኮ። ጳውሎስ የእግዚአብሔርን ቃል ማወቅ ከአምልኮ ጋር ማያያዙ አስገራሚ ነው። ከዚህም እግዚአብሔርን ልናከብር የምንችለው መጽሐፍ ቅዱስ በሚያስተምረው መንገድ ያመለክን እንደሆነ መሆኑን እንረዳለን። ክርስቶስ እንዳለው፣ እግዚአብሔርን ደስ በሚያሰኘው መንገድ ለማምለክ በእውነትና በመንፈስ ልናመልከው ይገባል (ዮሐ. 4፡23-24)። ወጣቶች ብዙውን ጊዜ «መንፈስ» ን ወይም ጮክ ብሎ መዘመር፣ እጅን ማጨብጨብ፣ ማሸብሸብና መደነስ የሚታይበትን ስሜታዊ የአምልኮ ክፍል ይወዳሉ። አንዳንድ አማኞች አምልኮን የሚገልጹት በስሜታዊነት ደረጃው ነው። ጳውሎስ ግን ሁሉም አምልኮ በእግዚአብሔር ቃል ግልጽ እውቀት ሊካሄድ፣ በእውነት ላይ ሊመሠረትና ከአመስጋኝ ልብ ሊመነጭ እንደሚገባ ያስተምራል። ጳውሎስ ይህንን አሳብ ያመጣው ቀደም ሲል አማኞች

ሊያደርጓቸው የሚገባቸውንና የማይገባቸውን ነገሮች ካብራራ በኋላ መሆኑን አጠኑ። ይህም እግዚአብሔርን ለማስከበር እርሱ በሚፈልገው መንገድ መመላለስ እንዳለብን ያሳያል።

20ኛ ጥያቄ፡- ሀ) የቤተ ክርስቲያን አባላት እግዚአብሔርን በእውነት ከማምለካቸው በፊት ሊያደርጓቸው ስለሚገባቸውና ስለማይገባቸው ነገሮች ምን ሊያውቁ ይገባል? ለ) ብዙ አማኞች በእግዚአብሔር ቃል ከማደግ ይልቅ በመዝሙር ላይ የሚያተኩሩት ለምንድን ነው? ሐ) አምልኮ እውነትንና መንፈስን እንዲደዝና በእግዚአብሔር ቃል ላይ እንዲመሠረት በቤተ ክርስቲያን ምን ሊለወጥ ይገባል?

3. በቤትና በሥራ ቦታ መንፈሳዊ ግንኙነቶችን መጠበቅ (ቆላ. 3:18-4:1)

ክርስትና የግለሰብ ወይም የቤት ውስጥ እምነት ብቻ አይደለም። የአንድ ግለሰብ መላ ሁለንተና ሌላውን ይገነባል። ስለሆነም፤ ጳውሎስ ሰዎች እግዚአብሔርን በሚያስከብር መንገድ ይመላለሱ ዘንድ ከማኅበራዊ ነገሮች አንዳንድ ማብራሪያዎችን ይሰጣል።

ሀ. በቤት ውስጥ፤ ሚስቶች ተገዥዎች፤ ባሎች አፍቃሪዎች፤ እንዲሁም ልጆች ታዛዦች ሊሆኑ ይገባል።

ለ. በሥራ ቦታ፤ ባሪያዎች (ሠራተኞች) እግዚአብሔርን ለማስደሰት በማሰብ በትጋት መሥራት ይኖርባቸዋል። ለሰብአዊ ጌቶቻቸው የሚሠሩ ቢመስልም፤ ለመለኮታዊ ጌታቸው ለኢየሱስ ክርስቶስ እንደሚሠሩ መረዳት አለባቸው። አሁን ባሪያዎች ቢሆኑም፤ እግዚአብሔርን ካከበሩ እርሱም እነርሱን በማክበር በመንግሥቱ ውስጥ ርስትን ይሰጣቸዋል። ይህም የክብር ስፍራ ነው። ክርስቲያን ጌቶች (አሠሪዎች) ደግሞ ለባሪያዎቻቸው (ለሠራተኞቻቸው) ትክክለኛውንና ፍትሐዊውን ነገር ማድረግ ይኖርባቸዋል። ከእነርሱ የሚበልጥ ጌታ እንዳለና በሰማይ ያለው ክርስቶስ ሠራተኞቻቸውን ለሚያስተናግዱበት መንገድ ተጠያቂ እንደሚያደርጋቸው ሊያውቁ ይገባል።

4. እግዚአብሔርን ስለማስደሰት የቀረበ የማጠቃለያ ትምህርት

(ቆላ. 4:2-6)

ጳውሎስ አያሌ ጠቃሚ እውነቶችን በማቅረብ ስለ አማኞች አድኗር ያቀረበውን ትምህርት ያጠቃልላል። በመጀመሪያ፤ የጸሎት ሰዎች ልንሆን ይገባል። አንዱ አማኝ ለሌላው መጸለይ አለበት። «እግዚአብሔር ይባርከን» ከሚለው አጠቃላይ ጸሎት ባሻገር፤ ዘርዘር ያሉ ጸሎቶችን ልንጸልይ ይገባል። በእኛና በሌሎች ሕይወት ውስጥ ላከናወነው ዝርዝር ተግባር እግዚአብሔርን ማመስገን አለብን። ጸሎታችን ከግል የራስ ወዳድነት ምኞቶች በላይ በእውነተኛ ፍላጎቶች ላይ ይመሠረት ዘንድ ማስተዋል የታከለበትን ጸሎት ማቅረብ አለብን። ለዚህ ዓይነቱ ጸሎት ጳውሎስ ለቆላስይስ ክርስቲያኖች ምሳሌ ሰጥቷቸዋል። ይኸውም የቆላስይስ አማኞች ጳውሎስ ካለበት እሥራት ባሻገር ለክርስቶስ የመመስከርን ዕድሎችና ተጨማሪ ሥቃይና ስደት የሚደርስበት ቢሆንም እንኳን ለመመስከር የሚችልበትን ድፍረት እንዲያገኝ ይጸልዩለት ዘንድ ጠይቋቸዋል።

ሁለተኛ፡ አማኞች ከማያምኑ ሰዎች (በውጭ ካሉት) መለየት የለባቸውም። እግዚአብሔር ስለ ክርስቲስ የሚመስክሩበትን ዕድል ይሰጣቸው ዘንድ አማኞች ከማያምኑ ሰዎች ጋር ግንኙነት ማድረጋቸውን መቀጠል አለባቸው። ወንጌሉን በግድየለሽነትና ለሌሎች ባለማሰብ ማካፈል የለብንም። ጳውሎስ እግዚአብሔር ትክክለኛውን የመመስከሪያ 'ጊዜ ይሰጠን ዘንድ በገርነትና በቸርነት ልንጠይቀው እንደሚገባን ያስረዳል። እነዚህን መልካም የመመስከሪያ አጋጣሚዎች የሚያመጣልህ ምን ይሆን? ከሰዎች ጋር የምትነጋገርበት ሁኔታ ሊሆን ይችላል። ስለሆነም ንግግራችን በጸጋ የተሞላና በጩኔ እንደ ተቀመመ ሁሉ ጣፋጭ ሊሆን ይገባል።

21ኛ ጥያቄ፡- ሀ) አማኞች በግድየለሽነትና ለሌሎች ባለማሰብ ወንጌሉን የሚሰብኩባቸውን መንገዶች በምሳሌ አብራራ። ይህ ከሚያምኑ ሰዎች የሚያስገኘው ምላሽ ምንድን ነው? ለ) እምነታችንን በጩኔ እንደ ተቀመመ ሁሉ በጸጋ ልናቀርብ ስለምንችልባቸው መንገዶች ምሳሌ ሰጥ። ይህ በግድየለሽነት ከሚቀርበው የወንጌል ምስክርነት የተለየ ምላሽ የሚያስከትለው እንዴት ነው?

ማጠቃለያ (ቆላ. 4:7-18)

በዚህ የማጠቃለያ ክፍል ውስጥ ጳውሎስ ከእርሱ ጋር በሮም ከነበሩት ቁልፍ መሪዎች አንዳንዶቹን ይጠቅሳል። አብዛኞቹ እሥረኞቹ ያልነበሩና ጳውሎስን ለመጎብኘት የተፈቀደላቸው ነበሩ። ከእነዚህ ቁልፍ መሪዎች መካከል የሚከተሉትን እናገኛለን።

ሀ) የጳውሎስን ደብዳቤ ለቆላስይስ ቤተ ክርስቲያን የሚያደርሰው ቲዚቆስ (ኤፌ. 6:21) እንደሚነግረን፡ ይህ አገልጋይ ደብዳቤውን ለኤፌሶንም ያደርሳል።)

ለ) የበርናባስ የአክስቱ ልጅ የሆነው ማርቆስ። ከ11 ዓመት በፊት ዮሐንስ ማርቆስን በሁለተኛው የወንጌል መልእክተኝነት ጉዞ ላይ በማሳተፉ ጉዳይ ላይ ጳውሎስና በርናባስ አለመግባባትን ፈጥረው ነበር። ለዚህም ምክንያቱ ማርቆስ በመጀመሪያው የወንጌል መልእክተኝነት ጉዞ ላይ ከእነርሱ ተለይቶ መሄዱ ነበር (የሐዋ. 15:36-41 አንብብ።) ጳውሎስ ከማርቆስ ጋር ባለመሥራት ወሰነ። ማርቆስ ግን በእምነት ጠንክሮ በመገኘቱ ጳውሎስ ይቅርታ አድርጎለታል። በመሆኑም አብረው በመሥራት ላይ ነበሩ።

ሐ. ኤጳፍራ - ይህ ሰው ምናልባትም የቆላስይስ ቤተ ክርስቲያን መሥራች የነበረና ጳውሎስ ይህን ደብዳቤ እንዲጽፍ ያነሣሣውን ሪፖርት ያመጣው አገልጋይ ሳይሆን አይቀርም። ኤጳፍራ በሮም ከጳውሎስ ጋር አብሮ በመሥራት ላይ ነበር። ጳውሎስ ኤጳፍራ ለቆላስይስ አማኞች መንፈሳዊ ብስለት የሚጸልይ ትጉ የጸሎት ተጋዳይ እንደሆነ ገልጾል።

መ. ሉቃስ - የሐዋርያት ሥራ ጸሐፊ። በሁለተኛውና በሦስተኛው የወንጌል መልእክተኝነት ጉዞ ወቅት ከጳውሎስ ጋር የነበረ ከመሆኑም በላይ፡ ጳውሎስ በታሰረ ጊዜ ወደ ሮም ሄዱል።

ሠ. ዴማስ - የጳውሎስ የቅርብ የሥራ ጓደኛ የነበረ ሲሆን፡ የኋላ ኋላ ይህን ዓለም ወይም ቁሳቁሶችን በመውደድ ከጳውሎስ ተለይቷል (2ኛ ጢሞ. 4:10)።

ረ. አክሪጳ - የቆላስይስ ቤተ ክርስቲያን መሪ ሽማግሌ ወይም መጋቢ የነበረ ይመስላል።

ጳውሎስ የቆላስይስ ቤተ ክርስቲያን ይህን መልእክት ለሎዶቅያ ቤተ ክርስቲያን እንዲሰጡ በመጠየቅ ደብዳቤውን ይፈጽማል። ለሎዶቅያ ቤተ ክርስቲያን የተላከውንም መልእክት ተቀብለው እንዲያነቡት ነግሯቸዋል። አያሌ ምሁራን ይህ የሎዶቅያ መልእክት ለብዙ አብያተ ክርስቲያናት የተጻፈውን የኤፌሶን መልእክት ብለን የምንጠራው እንደሆነ ያስባሉ። ወይም በኋላ የጠፋ ሌላ መልእክት ሊሆን ይችላል። ጳውሎስ ለጸሐፊው እየተናገረ ያጻፈው ይህ መልእክት የራሱ መሆኑን ለማመልከት ከመጨረሻው ላይ ስሙን ይጽፋል።

22ኛ ጥያቄ፡- ከቆላስይስ የተማርሃቸውን አንዳንድ እጅግ አስፈላጊ እውነቶች ዘርዝር። አስፈላጊ የሆኑት ለምንድን ነው?

አራተኛው ቀን፤ ለሳምንታዊ ስብሰባ ለመዘጋጀት የዚህን ሳምንት ትምህርት ክልስ

ሳምንታዊ ስብሰባ

የመወያያ ጥያቄዎች፡-

1. ሀ) ሰይጣን በቆላስይስ ቤተ ክርስቲያኒቱን ለማመቻ መቻ የሞከረው እንዴት ነበር? ለ) ሰይጣን ቀስ በቀስ የሐሰት ትምህርቶችንና ዓለማዊነትን ሰርጎ እንዲገባ በማድረግ ቤተ ክርስቲያንን ለማጥፋት የሞከረው እንዴት ነው? ሐ) በቆላስይስ ይቀርቡ የነበሩት ሐሰተኛ አሳቦች ምን ምንድን ናቸው? ጳውሎስ እነዚህን ሐሰተኛ ትምህርቶች የተቃወመው እንዴት ነው? መ) የሐዋ. 20:28-31 አንብብ። ጳውሎስ የኤፌሶን ቤተ ክርስቲያን መሪዎችን ያስጠነቀቀው ምን ሊሆን እንዳለ ነበር? ሠ) ሁለቱ ዓይነት ዓለማዊነቶች በቤተ ክርስቲያን ላይ ተጽዕኖ እያስከተሉ ያሉት እንዴት ነው? ረ) ለዚህ ዓይነቱ የሐሰት ትምህርትና ልምምድ የቤተ ክርስቲያን መሪዎች ምላሽ ምን ሊሆን ይገባል? የሐሰት ትምህርቶችን ስለሚከላከሉበት መንገድ ከጳውሎስ ምን ሊማሩ ይችላሉ?

2. ሀ) የኖስቲኮችን እምነቶችና አስተምህሮዎች ጠቅለል አድርገህ ጻፍ። ለ) ተመሳሳይ ትምህርቶች በኢትዮጵያ ውስጥ በሚገኙት አብያተ ክርስቲያናት ላይ ተጽእኖ የሚያሳድሩት እንዴት ነው?

3. ሀ) በቆላስይስ ውስጥ ስለ ክርስቶስ የቀረቡትን ጠቃሚ እውነቶች ዘርዝር። ለ) እነዚህ እውነቶች በአንተ ላይ ተጽዕኖ የሚያሳድሩት እንዴት ነው?

4. ጳውሎስ ለወንጌሉ መከራ በመቀበሉ በክርስቶስ መከራ የጎደለውን እንደሚያሟላ ተናግሯል። ሀ) ይህን ሲል ምን ማለቱ ነበር? ለ) ሁላችንም ለወንጌሉ መከራ መቀበላችን የእግዚአብሔር ዓላማ እንደሆነ ተገልጿል። 1) ለወንጌሉ እንዴት መከራ እየተቀበልህ እንደሆነ ተናገር። 2) ብዙ ሰዎች ከእሥራት ለመሸሽና ለወንጌሉ መከራ ላለመቀበል የሚፈተኑት እንዴት ነው? 3) የክርስቶስ መከራ ተካፋይ መሆን ታላቅ ክብር የሚሆነው እንዴት ነው?

5. ኖስቲኮችና አይሁዶች መንፈሳዊነትንና ከእግዚአብሔር ጋር ያላቸውን ግንኙነት ለመግለጽ በውጫዊው ደንቦች ላይ ያተኩራሉ። ሀ) ዛሬ አንዳንድ ክርስቲያኖች ከክርስቶስ ጋር የተሟሟቀ ግንኙነት ከማድረግ ይልቅ በውጫዊ ደንቦችና ቤተ ክርስቲያናቸው በፈጠረቻቸው ደንቦች ላይ ትኩረት የሚያደርጉት እንዴት ነው? ለ) ከመንፈሳዊነት ጋር ቀጥተኛ ግንኙነት ሳይኖራቸው ክርስቲያኖች ብዙውን ጊዜ የሚጠብቋቸውን ነገሮች፤ ደንቦች ወይም ሕጎች ዘርዝር። (ለምሳሌ፡ ክርስቲያኖች ምን ሊለብሱ እንደሚገባ ወይም እንደማይገባ፤ ወዘተ...) እነዚህን ነገሮች የመጠባበቁ አሳብ የመነጨው ከየት ነው? እነዚህ ደንቦች ለጋዎችና የመንፈሳዊ ብስለትን የማያመለክቱት ለምንድን ነው?

6. ሀ) በኢየሱስ ክርስቶስ ባለን እምነት እንደሚገባ እንኖር ዘንድ ጳውሎስ ያስተማራቸውን እውነቶች ዘርዝር። ለ) ዛሬ በቤተ ክርስቲያን ውስጥ ሰዎች የሚከተሏቸውንና የእምነቶችን ወይም የተግባራትን ሚዛናዊነት መጓደል የሚያመጡትን አንዳንድ እውነቶች ዘርዝር። ሐ) በአዲስ ኪዳን ውስጥ ለመንፈሳዊ ሕይወታችን አስፈላጊዎች መሆናቸው ተገልጾ ሳለ ዛሬ በቤተ ክርስቲያናችን ውስጥ እምብዛም የማይነገሩትን አንዳንድ እውነቶች ዘርዝር። እነዚህ እውነቶች በስፋት የማይነገሩት ለምንድን ነው?

7. ሀ) እግዚአብሔርን በእውነት ለማምለክ እንችል ዘንድ ልናደርጋቸው ስለሚገቡንና ስለማይገቡን ነገሮች ልንማራቸው የሚገቡን አንዳንድ ጠቃሚ እውነቶች ምን ምንድን ናቸው? ለ) ብዙ የቤተ ክርስቲያን አባላት ከእግዚአብሔር ቃል እውቀት ይልቅ በመዝሙር ላይ የሚያተኩሩት ለምንድን ነው? ሐ) አምልኮ በእግዚአብሔር ቃል ላይ እንዲመሠረትና በእውነትና በመንፈስ እንዲከናወን በቤተ ክርስቲያን ውስጥ ምን ሊለወጥ ይገባል?